

# اپنی زبان

چھٹی جماعت کے لیے



4617

विद्यया ऽ मृतमश्नुते



एन सी ई आर टी  
NCERT

नیشنल कौन्सिल ऑफ़ ایجوکیشنل ریسرچ اینڈ ٹریننگ

**Apni Zaban,**  
Textbook for Class-VI

ISBN 81-7450-447-8

پہلا ایڈیشن

فروری 2006 پھالگن 1927

دیگر طباعت

دسمبر 2014 پوش 1936

مارچ 2016 چیتتر 1938

اپریل 2017 چیتتر 1939

فروری 2018 پھالگن 1939

فروری 2019 پھالگن 1940

نومبر 2019 کارتک 1941

PD 14T SPA

© نیشنل کونسل آف ایجوکیشنل ریسرچ اینڈ ٹریننگ، 2006

قیمت: ₹ 60.00

**جملہ حقوق محفوظ**

- ناشر کی پہلے سے اجازت حاصل کیے بغیر، اس کتاب کے کسی بھی حصے کو دوبارہ پیش کرنا، یا وراثت کے ذریعے بازیافت کے سہم میں اس کو محفوظ کرنا یا برقیاتی، میکانیکی، فوٹو کاپینگ، ریکارڈنگ کے کسی بھی وسیلے سے اس کی تزیین کرنا منع ہے۔
- اس کتاب کو اس شرط کے ساتھ فروخت کیا جا رہا ہے کہ اسے ناشر کی اجازت کے بغیر، اس شکل کے علاوہ جس میں کہ یہ چھاپی گئی ہے، یعنی، اس کی موجودہ جلد بندی اور سرورق میں تبدیلی کر کے، تجارت کے طور پر نہ تو مستعار دیا جاسکتا ہے، نہ دوبارہ فروخت کیا جاسکتا ہے، نہ کرایہ پر دیا جاسکتا ہے اور نہ ہی تلف کیا جاسکتا ہے۔
- کتاب کے صفحہ پر جو قیمت درج ہے وہ اس کتاب کی گنج قیمت ہے۔ کوئی بھی نظر ثانی شدہ قیمت چاہے وہ ربر کی مہر کے ذریعے یا چھپن یا کسی اور ذریعے ظاہر کی جائے تو وہ غلط سمجھو یہی اور ناقابل قبول ہوگی۔

**این سی ای آر ٹی کے پبلی کیشن ڈویژن کے دفاتر**

این سی ای آر ٹی کیپس

سری اروندو مارک

نئی دہلی - 110016 فون 011-26562708

108,100 فٹ روڈ ہوسٹلے کیرے ہیلی

ایکسٹینشن بناٹنکری III اسٹیج

ہینگلورو - 560085 فون 080-26725740

نوجیون ٹرسٹ بھون

ڈاک گھر، نوجیون

احمد آباد - 380014 فون 079-27541446

سی ڈبلیو سی کیپس

بہتقابل ڈھانگل بس اسٹاپ، پانی ہائی

کولکاتا - 700114 فون 033-25530454

سی ڈبلیو سی کامپلیکس

مالی گاؤں

کواہائی - 781021 فون 0361-2674869

**اشاعتی ٹیم**

ہیڈ، پبلی کیشن ڈویژن : انوپ کمار راجپوت

چیف ایڈیٹر : شویتا اپیل

چیف پروڈکشن آفیسر : ارون چتکارا

چیف بزنس مینجر : بباش کمار داس

ایڈیٹر : سید پرویز احمد

پروڈکشن اسٹنٹ : اوم پرکاش

سرورق اور آرٹ

وی - منیشا

این سی ای آر ٹی واٹر مارک 80 جی ایس ایم کاغذ پر شائع شدہ

سکرپٹری، نیشنل کونسل آف ایجوکیشنل ریسرچ اینڈ ٹریننگ، شری

اروندو مارگ، نئی دہلی نے شری ورننداون گرافکس پرائیویٹ

لمیٹڈ، E-34 سیکٹر 7، نوئیڈا-201301 میں چھپوا کر پہلی

کیشن ڈویژن سے شائع کیا۔

## پیش لفظ

’قومی درسیات کا خاکہ، 2005‘ میں سفارش کی گئی ہے کہ بچوں کی اسکول کی زندگی، ان کی باہر کی زندگی سے ہم آہنگ ہونی چاہیے۔ یہ زاویہ نظر کتابی علم کی اُس روایت کی نفی کرتا ہے جس کے باعث آج تک ہمارے نظام میں اسکول، گھر اور سماج کے درمیان فاصلے حائل ہیں۔ نئے قومی درسیات پر مبنی نصاب اور درسی کتابیں اسی بنیادی خیال پر عمل آوری کی ایک کوشش ہے۔ اس کوشش میں مختلف مضامین کو ایک دوسرے سے الگ رکھنے اور رٹ کر پڑھنے کے طریقہ کار کی حوصلہ شکنی بھی شامل ہے۔ ہمیں امید ہے کہ ان اقدامات سے قومی تعلیمی پالیسی (1986) میں مذکور ’تعلیم کے طفل مرکز نظام‘ کی طرف مزید پیش رفت ہوگی۔

اس کوشش کی کامیابی کا انحصار ان اقدامات پر ہے کہ سبھی اسکول کے پرنسپل اور اساتذہ بچوں کو اپنے تاثرات خود ظاہر کرنے اور ذہنی سرگرمیوں اور سوالوں کے ذریعے سیکھنے میں ان کی ہمت افزائی کریں۔ ہمیں یہ ضرور تسلیم کرنا چاہیے کہ بچوں کو اگر موقع، وقت اور آزادی دی جائے تو وہ بڑوں سے حاصل شدہ معلومات سے وابستہ ہو کر، نئی معلومات مرتب کرتے ہیں۔ آموزش کے دوسرے ذرائع اور محل وقوع کو نظر انداز کرنے کے بنیادی اسباب میں سے ایک اہم سبب مجوزہ درسی کتاب کو امتحان کے لیے واحد ذریعہ بنانا ہے۔ بچوں کے اندر تخلیقی صلاحیت اور پیش قدمی کے رجحان کو فروغ دینا اُسی وقت ممکن ہے جب ہم آموزشی عمل میں بچوں کو بحیثیت شریک کار قبول کریں اور ان سے اُسی طرح پیش آئیں۔ انھیں محض مقررہ معلومات کا جانکار نہ سمجھیں۔

یہ مقاصد اسکول کے معمولات اور طریقہ کار میں معقول تبدیلی کا مطالبہ کرتے ہیں۔ روزمرہ نظام الاوقات (Time-Table) میں لچھلا پن اُسی قدر ضروری ہے جتنی کہ سالانہ کیلنڈر کے نفاذ میں سخت محنت کی تاکہ تدریس کے لیے مطلوبہ ایام کو حقیقتاً تدریس کے لیے وقف کیا جاسکے۔ تدریس اور اندازِ قدر کے طریقوں سے بھی اس امر کا تعین

ہوگا کہ یہ درسی کتاب بچوں میں ذہنی تناؤ اور اکتاہٹ کا ذریعہ بننے کے بجائے ان کی اسکولی زندگی کو خوش گوار بنانے میں کس حد تک موثر ثابت ہوتی ہے۔ نصابی بوجھ کے مسئلے کو حل کرنے کے لیے نصاب سازوں نے مختلف سطحوں پر معلومات کی تشکیل نو اور اُسے نیا رخ دینے کی غرض سے بچوں کی نفسیات اور تدریس کے لیے دستیاب وقت پر زیادہ سنجیدگی کے ساتھ توجہ دی ہے۔ اس مخلصانہ کوشش کو مزید بہتر بنانے کے لیے یہ درسی کتاب سوچنے اور حیرتوں کو جگائے رکھنے، چھوٹے گروپوں میں بحث و مباحثہ کرنے اور عملاً انجام دی جانے والی سرگرمیوں کو زیادہ اولیت دیتی ہے۔

این سی ای آر ٹی اس کتاب کے لیے تشکیل دی جانے والی ”کمیٹی برائے درسی کتاب“ کی مخلصانہ کوششوں کی شکر گزار ہے۔ کونسل زبانوں کے مشاورتی گروپ کے چیئرمین پروفیسر نامور سنگھ اور اس کتاب کے خصوصی صلاح کار پروفیسر شمیم حنفی کی ممنون ہے۔ اس درسی کتاب کی تیاری میں جن اساتذہ نے حصہ لیا ہم ان کے متعلقہ اداروں کے بھی شکر گزار ہیں۔ ہم ان سبھی اداروں اور تنظیموں کے بھی احسان مند ہیں جنہوں نے اپنے وسائل، مآخذ اور عملے کی فراہمی میں فراخ دلی کا ثبوت دیا۔

ہم، وزارت برائے فروغ انسانی وسائل کے شعبے برائے ثانوی اور اعلیٰ تعلیم کی جانب سے پروفیسر مرناں مری اور پروفیسر جی۔ پی دیش پانڈے کی سربراہی میں تشکیل شدہ نگرانی کمیٹی (مانیٹرنگ کمیٹی) کے اراکین کا بھی خصوصی شکر یہ ادا کرتے ہیں جنہوں نے اپنا قیمتی وقت اور تعاون ہمیں دیا۔ باضابطہ اصلاح اور اپنی اشاعت کے معیار کو مسلسل بہتر بنانے کے مقصد کی ایک تنظیم کے طور پر این سی ای آر ٹی تمام مشوروں اور آرا کا خیر مقدم کرتی ہے تاکہ کتاب کو مزید نظر ثانی کے بعد اور زیادہ کارآمد اور بامعنی بنایا جاسکے۔

ڈائریکٹر

نئی دہلی

میشنل کونسل آف ایجوکیشنل ریسرچ اینڈ ٹریننگ

28 دسمبر 2005

## اس کتاب کے بارے میں

کونسل کے ذریعے پیش کی جانے والی یہ نئی درسی کتاب یعنی ”اپنی زبان“ چھٹی جماعت کے طالب علموں کو مادری زبان کے طور پر اردو پڑھانے کے لیے ہے۔ اس کا خاص مقصد طلباء کو زبان سے واقف کرانا اور مختلف قسم کی معلومات فراہم کرانا ہے۔ اس کتاب میں نثری اسباق اور شعری انتخابات اس نظر سے بھی شامل کیے گئے ہیں کہ طلباء میں آزادانہ غور و فکر کی عادت پیدا ہو۔ طلباء کی عمر، ان کی نفسیات، دلچسپی اور درجے کے معیار کا بھی خیال رکھا گیا ہے۔

دورِ حاضر کی تعلیمی ضروریات کے علاوہ قومی، سماجی اور اخلاقی اقدار کو بھی ملحوظ رکھا گیا ہے۔ مضامین کے علاوہ کہانیاں، نظمیں، خط، سوانح اور ڈراما وغیرہ بھی اس کتاب میں شامل کیے گئے ہیں۔ ہر سبق کے بعد مشقوں کو بناتے وقت تعمیری رویے (Constructive approach) کو مدنظر رکھا گیا ہے۔ مشقیں اس طرح وضع کی گئی ہیں کہ طلباء کو نئے الفاظ اور ان کے مطالب و مفاہیم ذہن نشین ہو جائیں۔ غور کرنے کی بات اور عملی کام کے تحت طلباء کی فکری اور تخلیقی صلاحیتوں کو ابھارنے کی کوشش کی گئی ہے۔ عملی قواعد، جن سے زبان سے متعلق نئے نکات بھی بتدریج سامنے آتے رہیں، صرف و نحو کی معلومات میں بھی اضافہ ہوتا رہے اور معیاری اردو سمجھنے بولنے اور لکھنے کی عادت بھی مستحکم ہو جائے۔ اس بات کا بھی خیال رکھا گیا ہے کہ کثیر لسانی عمل نیز ہندوستانی سماج اور ہندوستانی تہذیب کا مکمل عکس بھی ابھر کر سامنے آجائے۔ قومی ثقافتی ورثے، ہندوستانی آئین کے مزاج، مشترکہ اقدار اور ماحولیات سے بھی طلباء کو واقف کرانے کی کوشش کی گئی ہے۔

طلباء پر نصاب کا بوجھ زیادہ نہ ہو، اس لیے کتاب کی ضخامت کم رکھی گئی ہے۔ کتاب کی تیاری کے لیے ایک کمیٹی تشکیل دی گئی تھی جو اردو اساتذہ، ماہرین اور ایک خصوصی صلاح کار پر مشتمل تھی۔ ان سبھی کے اشتراک و تعاون سے

اس کتاب کو آخری شکل دی گئی ہے۔ ہمیں یقین ہے کہ مطلوبہ معیار کے مطابق طلباء صحیح اردو سیکھ سکیں گے اور اپنے ادب سے بھی روشناس ہو سکیں گے۔ یہی نہیں، بلکہ وہ اردو کی بعض دوسری کتابوں کا مطالعہ کرنے میں بھی دلچسپی لیں گے۔ اردو اساتذہ سے درخواست ہے کہ وہ اس کتاب سے متعلق اپنے عملی اور تدریسی تجربات کی روشنی میں ہمیں اپنے مشوروں سے نوازیں تاکہ آئندہ اس کتاب کو مزید بہتر بنایا جاسکے۔

© NCERT  
not to be republished

# کمیٹی برائے درسی کتاب

چیرمین، مشاورتی کمیٹی برائے زبان

نامور سنگھ، پروفیسر ایمرٹس، جواہر لعل نہرو یونیورسٹی، نئی دہلی

خصوصی صلاح کار

شمیم حنفی، ریٹائرڈ پروفیسر، جامعہ ملیہ اسلامیہ، نئی دہلی

چیف کوآرڈینیٹر

رام جنم شرما، سابق پروفیسر اور ہیڈ، ڈپارٹمنٹ آف ایجوکیشن ان لینگویجس، این سی ای آر ٹی، نئی دہلی

## اراکین

خالد محمود، پروفیسر (ریٹائرڈ)، شعبہ اُردو، جامعہ ملیہ اسلامیہ، نئی دہلی

زبیدہ حبیب، ایسوسی ایٹ پروفیسر (ریٹائرڈ)، ٹی ٹی آئی کالج، جامعہ ملیہ اسلامیہ، نئی دہلی

محمد کلیم ضیا، ریڈر اور صدر شعبہ اُردو، اسماعیل یوسف کالج آف آرٹس اینڈ کامرس، ممبئی، مہاراشٹر

احمد محفوظ، ایسوسی ایٹ پروفیسر، شعبہ اُردو، جامعہ ملیہ اسلامیہ، نئی دہلی

عمر غزالی، لیکچرار، مولانا آزاد کالج، کولکاتا، مغربی بنگال

محمد علیم الدین، پی جی ٹی اُردو، ریٹائرڈ، اینگلو عربک سینئر سیکنڈری اسکول، اجمیری گیٹ، دہلی

عائشہ خاتون، پی جی ٹی اُردو، ریٹائرڈ، جامعہ سینئر سیکنڈری اسکول، نئی دہلی

محمد عارف عثمانی، ٹی جی ٹی اُردو، ریٹائرڈ، اینگلو عربک سینینئر سیکنڈری اسکول، اجمیری گیٹ، دہلی  
افروز جہاں، ٹی جی ٹی اُردو، گورنمنٹ گرلز سینینئر سیکنڈری اسکول، چشمہ بلڈنگ، بلی ماران، دہلی  
شیخ زین العابدین، ٹیچر اُردو، مسلم ہائر سیکنڈری اسکول، ٹرپلیکین، چنئی، تامل ناڈو

ممبر کوآرڈینیٹر

چمن آراخاں، ایسوسی ایٹ پروفیسر، ڈپارٹمنٹ آف لیٹریچر، این سی ای آر ٹی، نئی دہلی

© NCERT  
not to be republished



## اظہارِ تشکر

اس کتاب میں سیماب اکبر آبادی، تلوک چند محروم، اختر شیرانی کی نظمیں، شوکت تھانوی کا ڈراما اور ڈاکٹر ذاکر حسین اور بدما راؤ کی کہانیاں شامل ہیں۔ کونسل ان سبھی کی شکر گزار ہے۔ اس کتاب کی تیاری کے لیے کونسل ان حضرات کی بھی شکر گزار ہے: پروف ریڈر عظیم الدین صدیقی، کا پی ایڈیٹر ارشاد احمد، فری لانسر کا پی ایڈیٹر اظہار ندیم اور ڈی ٹی پی آپریٹرز نرگس اسلام، خالدہ تبسم، معراج احمد اور کمپیوٹر اسٹیشن انچارج پرش رام کوشک۔

© NCEER  
not to be republished



## ترتیب

iii		پیش لفظ
v		اس کتاب کے بارے میں
vii		کمیٹی برائے درسی کتاب
ix		اظہارِ تشکر
1	الطاف حسین حالی	1. مٹی کا دیا
5	پنڈت جواہر لعل نہرو	2. ایک خط
11		3. عقل مند کسان
17	اقبال	4. ایک پہاڑ اور گلہری
21		5. حضرت محمدؐ
29	پد ماراؤ	6. آسمانی دوست
39	سیماب اکبر آبادی	7. ذروں کو بھی انسان بنا دو
43	حامد اللہ افسر	8. گاندھی جی
49		9. گھوڑے اور ہرن کی کہانی
55	تلوک چند محروم	10. پہلے کام، بعد آرام
59	پریم چند	11. عید گاہ
73	مولوی عبدالحق	12. رابندر ناتھ ٹیگور
81	اسمعیل میرٹھی	13. بارش کا پہلا قطرہ

85			14. ہمارے تہوار
95	رابندر ناتھ ٹیگور		15. کابلی والا
103	اختر شیرانی	(نظم)	16. اوجھ کے ستارے
107			17. ہمارے ایک مشہور سائنس داں
111	شوکت تھانوی		18. ہوائی قلعے
121	محمد فاروق دیوانہ	(نظم)	19. پیام عمل
125	ڈاکٹر ذاکر حسین		20. آخری قدم

© NCERT  
not to be republished



4617CH01

## مٹی کا دیا

جھٹ پٹے کے وقت گھر سے ایک مٹی کا دیا  
ایک بڑھیا نے سر رہ لا کے روشن کر دیا  
تاکہ رہ گیر اور پردیسی کہیں ٹھوکر نہ کھائیں  
راہ سے آساں گزر جائے ہر اک چھوٹا بڑا  
یہ دیا بہتر ہے اُن جھاڑوں سے اور فانوس سے  
روشنی محلوں کے اندر ہی رہی جن کی سدا  
گر نکل کر اک ذرا محلوں سے باہر دیکھیے  
ہے اندھیرا گھپ در و دیوار پر چھایا ہوا  
سُرخ رُو آفاق میں وہ رہ نما مینار ہیں  
روشنی سے جن کی ملاجوں کے بیڑے پار ہیں

الطاف حسین حالی



## معنی یاد کیجیے

جھٹ پٹے کے وقت	:	سورج ڈوبنے کے وقت، شام کے وقت
سر رہ	:	راستے میں
رہ گیر	:	راستہ چلنے والا، راہی
پردیسی	:	مسافر، دوسری جگہ کارہنے والا
جھاڑ	:	شیشے کا بنا ہوا ایک قسم کا شمع دان
فانوس	:	چراغ کی حفاظت کرنے والا شیشہ، چمینی
سدا	:	ہمیشہ
سُرخ رُو	:	کامیاب
آفاق	:	اُفق کی جمع، دُنیا، کائنات
رہ نما مینار	:	وہ روشن مینار جو سمندروں میں جہازوں اور کشتیوں کو راستہ دکھانے میں مدد کرتے ہیں۔
ملاح	:	کشتی چلانے والا
بیڑے	:	جہازوں اور کشتیوں کا قافلہ
بیڑا پار ہونا	:	منزل پر پہنچنا، کامیاب ہونا

## سوچیے اور بتائیے

1. بڑھیا نے مٹی کا دیا کس وقت روشن کیا؟
2. راستے میں مٹی کا دیا روشن کرنے کا کیا مقصد تھا؟

مٹی کا دیا

3. مٹی کا دیا جھاڑ اور فانوس سے بہتر کیوں ہے؟
4. محلوں کے باہر اندھیرا ہونے سے شاعر کی کیا مراد ہے؟
5. رات میں ملاحوں کو راستہ دکھانے میں کون سی چیز مدد کرتی ہے؟
6. دوسروں کی بھلائی کے لیے ہم کیا کیا کام کر سکتے ہیں؟

## ان لفظوں کے متضاد لکھیے

آسان بہتر روشنی محل اندھیرا

## مصرعے مکمل کیجیے

1. جھٹ پٹے کے وقت ————— سے ایک مٹی کا دیا
2. تاکہ رہ گیر اور ————— کہیں ٹھوکر نہ کھائیں
3. راہ سے ————— گزر جائے ہر اک چھوٹا بڑا
4. روشنی سے جن کی ————— کے بیڑے پار ہیں

## املا درست کیجیے

بڑیا آسان فانوس پردیسی مہلوں بہتر صُرخ

## لکھیے

1. اس نظم کا مطلب اپنے لفظوں میں لکھیے
2. آپ نے بھلائی کا کوئی کام ضرور کیا ہوگا، اسے اپنے الفاظ میں لکھیے

## کالم 'الف' اور کالم 'ب' کے مصرعوں کو ملا کر صحیح شعر لکھیے

(الف)

جُھٹ مٹے کے وقت گھر سے ایک مٹی کا دیا  
راہ سے آساں گزر جائے ہر اک چھوٹا بڑا  
روشنی محلوں کے اندر ہی رہی جن کی سدا

(ب)

تاکہ رہ گیر اور پردیسی کہیں ٹھوکر نہ کھائیں  
ایک بڑھیا نے سر رہ لا کے روشن کر دیا  
یہ دیا بہتر ہے اُن جھاڑوں سے اور فانوس سے

## غور کرنے کی بات

○ آپ نے پڑھا کہ مٹی کے معمولی دیے سے راہ گیروں کو کتنا فائدہ ہوا۔ وہ ٹھوکر کھانے سے بچ گئے اور دیے کی تھوڑی سی روشنی میں انھوں نے آسانی سے راستہ پار کر لیا۔ اب آپ سمجھ گئے ہوں گے کہ لوگوں کی مدد کرنے اور دوسروں کو فائدہ پہنچانے کے لیے بہت زیادہ قیمتی چیزوں اور روپے پیسے کی ضرورت نہیں ہوتی بلکہ مدد کرنے کے جذبے اور دردمند دل کی ضرورت ہوتی ہے۔ بڑا آدمی وہی ہے جو دوسروں کے کام آئے۔







4617CH02

## ایک خط

(پنڈت جواہر لعل نہرو کا خط، اپنی بیٹی اندرا کے نام)

نئی سینٹرل جیل، الہ آباد

26 اکتوبر 1930ء

پیارے بیٹی!

تمہیں اپنی سالگرہ کے موقع پر تحفے اور نیک خواہشات ملتی ہی رہی ہیں۔ نیک خواہشات کی تو اب بھی کوئی کمی نہیں۔ لیکن میں نئی جیل سے تمہارے لیے کیا تحفہ بھیج سکتا ہوں؟ نیک خواہشات کا تعلق تو دل سے ہے، جیسے کوئی پری تمہیں یہ سب کچھ دے رہی ہو۔ یہ وہ چیزیں ہیں جنہیں جیل کی اونچی دیواریں بھی نہیں روک سکتیں۔



تم خوب جانتی ہو کہ مجھے نصیحت کرنے سے کتنی نفرت ہے۔ جب کبھی میرا جی چاہنے لگتا ہے کہ نصیحت کروں تو ہمیشہ اُس ”عقل مند“ کی کہانی یاد آجاتی ہے جو میں نے کبھی پڑھی تھی۔ شاید ایک دن تم بھی وہ کتاب پڑھو جس میں یہ کہانی بیان کی گئی ہے۔

کوئی تیرہ سو برس گزرے کہ ملک چین سے ایک سیاح، علم و دانش کی

تلاش میں ہندوستان آیا۔ اس کا نام ہیون سانگ تھا۔ وہ شمال کے پہاڑ اور ریگستان طے کرتا ہوا یہاں پہنچا۔ اُسے علم کا اتنا شوق تھا کہ راستے میں اُس نے سیکڑوں مصیبتیں اٹھائیں اور ہزاروں خطروں کا مقابلہ کیا۔ وہ ہندوستان میں بہت دن رہا۔ خود سیکھتا تھا اور دوسروں کو سکھاتا تھا۔ اس کا زیادہ تر وقت نالندہ و دیا پیٹھ میں گزرا جو شہر پاٹلی پتر کے قریب واقع تھی۔ اُس شہر کو اب پٹنہ کہتے ہیں۔

ہیون سانگ پڑھ لکھ کر بہت قابل ہو گیا۔ حتیٰ کہ اُس کو فاضل قانون (بدھ مت) کا خطاب دیا گیا۔ پھر اُس نے

سارے ہندوستان کا سفر کیا۔ اس عظیم الشان ملک کے باشندوں کو دیکھا بھالا اور اُن کے بارے میں پوری معلومات حاصل کیں۔ اس کے بعد اس نے اپنا سفر نامہ لکھا۔ اُس کتاب میں وہ کہانی بھی شامل ہے جو اس وقت مجھے یاد آئی:

یہ ایک شخص کا قصہ ہے جو جنوبی ہند سے شہر ”کرنا سونا“ میں آیا۔ یہ شہر صوبہ بہار، بھاگل پور کے آس پاس کہیں تھا ہیون ساگ نے سفر نامے میں لکھا ہے کہ ایک شخص اپنے پیٹ کے چاروں طرف تانبے کی تختیاں باندھے رہتا تھا۔ سر پر ایک جلتی ہوئی مشعل رکھتا تھا۔ ہاتھ میں ڈنڈا لیے ہوئے اکڑا کڑ کر چلتا تھا اور اس عجیب و غریب انداز میں بڑی شان سے ادھر ادھر گھومتا پھرتا تھا۔ جب کوئی اس سے پوچھتا کہ آخر آپ نے یہ کیا صورت بنا رکھی ہے؟ تو وہ جواب دیتا کہ ”میرے اندر بے حساب علم بھرا ہوا ہے۔ مجھے اندیشہ ہے کہ کہیں میرا پیٹ نہ پھٹ جائے۔ اس لیے میں نے اپنے پیٹ پر تانبے کی تختیاں باندھ رکھی ہیں۔ اور چوں کہ تم سب لوگ جہالت کے اندھیرے میں رہتے ہو، مجھے تم پر ترس آتا ہے، اس لیے، میں ہر وقت اپنے سر پر مشعل لیے پھرتا ہوں۔“



ہاں تو مجھے ایسا کوئی خطرہ نہیں ہے کہ بہت زیادہ علم و حکمت سے پھٹ جاؤں، اس لیے مجھے اپنے پیٹ پر تانبے کی تختیاں باندھنے کی ضرورت نہیں ہے۔ اور یہ بھی جانتا ہوں کہ میری عقل میرے پیٹ میں نہیں ہے، بلکہ جہاں کہیں بھی ہو، اُس میں اتنی گنجائش ہے کہ بہت کچھ اور سما سکے۔ اور جب میری عقل محدود ہے تو میں کیسے ایک عقل مند آدمی

بن کر دوسروں کو مشورہ دوں۔ اسی لیے یہ جاننے کی کوشش کرتا ہوں کہ کیا صحیح ہے اور کیا غلط، کیا کرنا چاہیے اور کیا نہ کرنا چاہیے اور اس بحث مباحثے سے کبھی کبھی کوئی سچائی نکل آتی ہے۔

اس لیے میں نصیحت نہیں کروں گا۔ پھر کیا کروں۔ خط باتوں کی جگہ نہیں لے سکتا، کیونکہ یہ ایک طرفہ ہوتا ہے۔ اس لیے میں اگر کوئی بات کہوں اور وہ تم کو نصیحت لگے، تو اُسے کڑوی گولی سمجھ کر مت نگلو۔ بس یہ سمجھو کہ میں تم کو مشورہ دے رہا ہوں، اور گویا ہم تم آمنے سامنے بیٹھے باتیں کر رہے ہیں۔

میں نے تم کو لمبا سا خط لکھ ڈالا، ابھی بہت سی باتیں باقی ہیں، اتنی باتیں اس خط میں کیسے آسکتی ہیں! تم بڑی خوش قسمت ہو کہ اپنے ملک کی آزادی کی جدوجہد کو دیکھ رہی ہو۔ تم اس لحاظ سے بھی خوش قسمت ہو کہ ایک بہادر عورت تمھاری ماں ہے۔ اگر تم کو کبھی کسی بات میں شبہ ہو اور یا تم کسی پریشانی میں ہو تو تم کو ماں سے بہتر ساتھی نہیں مل سکتا۔

خدا حافظ بیٹی! — میری دُعا ہے کہ تم ایک دن بہادر سپاہی بنو اور ہندوستان کی خدمت کرو۔  
محبت اور نیک خواہشات کے ساتھ

جو اہر لعل نہرو

## معنی یاد کیجیے

نہنی جیل	:	الہ آباد کی ایک جیل
سیاح	:	جگہ جگہ سیر کرنے والا، ملکوں ملکوں گھومنے والا
علم	:	واقفیت، معلومات
دانش	:	عقل، سمجھ
نالندہ و دیا پٹھ	:	پرانے زمانے کی ایک یونیورسٹی جو پائلی پٹر، پٹنہ کے قریب تھی
پائلی پٹر	:	موجودہ نام پٹنہ
فاضل قانون	:	قانون کو جاننے والا، ماہر قانون
بدھ مت	:	بدھ مذہب

عظیم الشان	:	بڑی شان والا، اعلا (اعلیٰ)
سفر نامہ	:	وہ تحریر جس میں سفر کے حالات بیان کیے گئے ہوں
شبہ	:	شک
اندیشہ	:	خطرہ، ڈر
جہالت	:	نہ جاننا، علم کا نہ ہونا، ناواقفیت
ترس	:	رحم
مشعل	:	وہ ڈنڈا جس کے ایک سرے پر کپڑا لپیٹ کر جلایا جاتا ہے اور اس سے روشنی کی جاتی ہے، چراغ
علم و حکمت	:	عقل مندی، دانش مندی
گنجائش	:	سہائی، جگہ
محدود	:	حد کے اندر، تنگ
بحث و مباحثہ	:	بحث و تکرار
جدوجہد	:	سخت کوشش

## سوچیے اور بتائیے

1. پنڈت جواہر لعل نہرو کون تھے؟
2. پنڈت نہرو نے یہ خط کس کے نام اور کہاں سے لکھا؟
3. جواہر لعل نہرو نے نصیحت کرنے کا کیا طریقہ اختیار کیا؟
4. چینی سیاح کا کیا نام تھا؟
5. چینی سیاح ہندوستان کیوں آیا؟
6. چینی سیاح کو علم حاصل کرنے کے لیے کن حالات سے گزرنا پڑا؟
7. ہندوستان میں چینی سیاح کا زیادہ وقت کہاں گزرا؟

8. ہیون سانگ نے اپنے سفر نامے میں ایک شخص کو عجیب و غریب کیوں کہا ہے؟  
9. اس واقعے کا ذکر کر کے پنڈت نہرو اپنی بیٹی کو کیا سبق دینا چاہتے تھے؟

## خالی جگہ کو صحیح لفظ سے بھریے

1. ————— کا تعلق تو دل سے ہے۔
2. چین کا ایک سیاح ————— کی تلاش میں ہندوستان آیا۔
3. ————— پڑھ لکھ کر بہت قابل ہو گیا۔
4. اس کو ————— کا خطاب دیا گیا۔
5. اس کے بعد اس نے اپنا ————— لکھا۔
6. یہ شخص اپنے پیٹ کے چاروں طرف ————— باندھے رہتا تھا۔
7. میں ہر وقت اپنے سر پر ————— لیے پھرتا ہوں۔
8. اپنے ملک کی آزادی کی ————— کو دیکھ رہی ہو۔

## نیچے دیے ہوئے جملوں کو صحیح ترتیب سے لکھیے

1. میرے اندر بے حساب علم بھرا ہوا ہے۔
2. میں نینی جیل سے تمہارے لیے کیا تحفہ بھیجوں۔
3. اور جب میری عقل محدود ہے تو میں کیسے ایک عقل مند آدمی بن کر دوسروں کو مشورہ دوں۔
4. ملک چین سے ایک سیاح علم و دانش کی تلاش میں ہندوستان آیا۔
5. تم ایک دن بہادر سپاہی بنو اور ہندوستان کی خدمت کرو۔
6. اس کا زیادہ وقت نالندہ و دیا پیٹھ میں گزرا جو شہر پاٹلی پتر کے قریب واقع تھی۔
7. اس کے بعد اس نے اپنا سفر نامہ لکھا۔
8. ہیون سانگ پڑھ لکھ کر بہت قابل ہو گیا۔

نیچے لکھے ہوئے لفظوں کو اپنے جملوں میں استعمال کیجیے

سیاح عظیم الشان علم و حکمت بحث و مباحثہ مشعل

لکھیے

اپنے دوست کو ایک خط لکھیے جس میں اس خط کی کہانی کا ذکر ہو۔

یاد رکھیے

پاٹلی پتر کا نیا نام ”پٹنہ“ ہے۔ یہ شہر بہار کی راجدھانی ہے۔

غور کرنے کی بات

- خط کو مکتوب بھی کہتے ہیں۔ اس کا تعلق دو لوگوں سے ہوتا ہے۔ ایک خط لکھنے والا جسے مکتوب نگار کہتے ہیں اور جسے خط لکھا جائے وہ مکتوب الیہ کہلاتا ہے۔ اس خط میں مکتوب نگار پنڈت جواہر لعل نہرو اور مکتوب الیہ ان کی بیٹی اندرا ہیں۔



4617CH03

## عقل مند کسان

پرانے زمانے میں بھارت میں ایک راجا راج کرتا تھا۔ یہ راجا بہت رحم دل تھا۔ اس کے راج میں سب خوش تھے۔ راجا اپنی پر جا کی حالت دیکھنے کے لیے کبھی کبھی محل سے باہر نکلا کرتا۔ سب لوگ راجا کی عزت کرتے تھے۔ ایک دن راجا گھومنے گیا۔ راستے میں اُسے ایک کسان دکھائی دیا۔ کسان اپنے کھیت پر کام کر رہا تھا۔



راجا اس کے کھیت پر گیا۔ اس کھیت میں کسان نے گیہوں بور کھے تھے۔ کھیت بہت ہرا بھرا تھا۔ راجا کھیت دیکھ کر بہت خوش ہوا۔ اس نے کسان سے جا کر پوچھا ”تم اس کھیت سے کتنا کمالیتے ہو؟“

کسان نے جواب دیا ”حضور بس یہ سمجھ لیجیے ایک روپیہ روز کے حساب سے پڑ جاتا ہے۔“

”اچھا ایک روپیہ روز۔ تو پھر تم اس ایک روپیہ کا کیا کرتے ہو؟“ راجا نے پوچھا۔

”جی اس ایک روپیہ میں چار آنے تو روز کھا لیتا ہوں۔ چار آنے کا قرض اتارتا ہوں اور چار آنے

قرض دیتا ہوں۔ اب باقی بچے چار آنے تو انھیں کنویں میں پھینک دیتا ہوں۔“

راجا کسان کی بات سُن کر حیران ہوا، اس سے پوچھا ”میں تمھاری بات کا مطلب نہیں سمجھا۔ مجھے اس کا مطلب بتاؤ۔“ کسان نے ہاتھ جوڑ کر کہا ”حضور اس کا مطلب یہ ہے کہ چار آنے جو کھاتا ہوں وہ تو میرے اوپر اور میری بیوی پر خرچ ہوتے ہیں، چار آنے کا جو میں قرض اتارتا ہوں اس کا مطلب ہے کہ چار آنے میں اپنے ماں اور باپ پر خرچ کرتا ہوں۔ اُنھوں نے مجھے پالنے پوسنے پر جو خرچ کیا تھا وہ مجھ پر قرض ہے۔ چار آنے جو قرض دیتا ہوں وہ میں اپنے بچوں پر خرچ کرتا ہوں تاکہ جب بوڑھا ہو جاؤں تو وہ میری خدمت کر سکیں۔ چار آنے جو کنویں میں پھینکتا ہوں تو اس کا مطلب ہے کہ میں اتنا خیرات کرتا ہوں۔“ راجا یہ جواب سُن کر بہت خوش ہوا۔ اس نے کسان کو انعام دیا اور کہا ”دیکھو جب تک تم میرا منہ سو بار نہ دیکھ لو اس بات کو کسی کو نہ بتانا۔“ کسان نے وعدہ کر لیا۔ راجا اپنے محل واپس چلا آیا۔



اگلے دن اس نے یہ بات درباریوں کو بتائی اور اس نے سب سے اس کا مطلب پوچھا، مگر کوئی بھی اس کا مطلب نہ بتا سکا۔ وزیر بہت ہوشیار تھا۔ اس نے راجا سے کہا ”سرکار کل میں اس کا مطلب آپ کو بتا دوں گا۔“

وزیر اسی دن اس کسان کے پاس گیا اور اس سے اس کی بات کا مطلب پوچھا۔ کسان نے کہا ”راجا نے مجھے منع کیا



ہے۔ میں جب تک سو بار اس کا منہ نہ دیکھ لوں تمہیں اس کا مطلب نہیں بتا سکتا۔“

وزیر نے کہا ”کوئی ترکیب بتاؤ، میں راجا سے وعدہ کر چکا ہوں کہ کل اُسے اس کا مطلب ضرور بتاؤں گا۔“  
کسان کچھ دیر تک تو سوچتا رہا اور پھر اس نے کہا ”ایک ترکیب ہے، تم مجھے سواشرفیاں دو، میں تمہیں یہ بات بتا دوں گا۔“ وزیر اس کے لیے تیار ہو گیا۔ اس نے کسان کو اسی وقت سواشرفیاں دے دیں، کسان بہت خوش ہوا اور اس نے وزیر کو سب کچھ بتا دیا۔ اگلے دن دربار میں راجا نے وزیر سے کسان کی بات کا مطلب پوچھا تو وزیر



نے کسان کی بات کا ٹھیک ٹھیک مطلب بتا دیا۔ راجا کو کسان پر بہت غصہ آیا۔ اس نے فوراً سپاہی بھیج کر کسان کو دربار میں بلا بھیجا۔ کسان دربار میں آیا تو راجا نے کہا ”تم نے ہم سے وعدہ کیا تھا کہ کسی کو اپنی بات کا مطلب نہیں بتاؤ گے لیکن تم نے وزیر کو سب کچھ بتا دیا۔ تم نے وعدہ خلافی کیوں کی؟ کسان نے کہا ”سرکار آپ سے وعدہ کیا تھا کہ جب تک میں آپ کا منہ سو مرتبہ نہ دیکھ لوں اس راز کو کسی سے نہ بتاؤں۔“

”ہاں ٹھیک ہے مگر تم نے ایک مرتبہ بھی میرا منہ نہیں دیکھا۔“ ”نہیں سرکار میرے پاس سواشرفیاں ہیں۔ ان پر آپ کی تصویر بنی ہے۔ میں نے سواشرفیوں کو دیکھ کر ہی یہ بات بتائی ہے۔“

راجا کسان کی عقل مندی پر بہت خوش ہوا اور اس نے اُسے سواشرفیاں اور انعام میں دیں۔

کسان خوش خوش راجا کو دعائیں دیتا ہوا اپنے گھر چلا گیا۔

لوک کہانی

## معنی یاد کیجیے

راج	:	حکومت
پر جا	:	عوام
خیرات	:	ثواب کی نیت سے کچھ دینا
قرض	:	اُدھار
راز	:	بھید
وعدہ خلافی	:	وعدے سے پھر جانا
دربار	:	شاہی عدالت
درباری	:	دربار میں حاضری دینے والے
اشرفی	:	سونے کا سکہ

## سوچیے اور بتائیے

1. راجا محل سے باہر کیوں نکلتا تھا؟
2. راجا نے کسان سے کیا سوال کیا؟
3. کسان ایک روپیہ کس طرح خرچ کرتا تھا؟

4. کسان نے ایک روپے کے خرچ کا کیا مطلب بتایا؟
5. راجا کو کسان پر کیوں غصہ آیا؟
6. کسان نے راجا سے کیا وعدہ کیا تھا؟
7. کسان نے اپنا وعدہ کس طرح نبھایا؟

### خالی جگہ کو صحیح لفظ سے بھریے

1. پرانے زمانے میں بھارت میں ایک راجا ——— کرتا تھا۔
2. کسان اپنے ——— پر کام کر رہا تھا۔
3. ——— روز کے حساب سے پڑ جاتا ہے۔
4. ——— اسی دن کسان کے پاس گیا۔
5. مجھے سو ——— دو میں تمہیں یہ بات بتا دوں گا۔
6. کسان خوش خوش راجا کو ——— دیتا ہوا اپنے گھر چلا گیا۔

### صحیح جملے پر صحیح اور غلط پر غلط کا نشان لگائیے

1. راجا بہت رحم دل تھا۔ ( )
2. کسان نے کھیت میں چاول بو رکھے تھے۔ ( )
3. کسان روزانہ پانچ روپے کماتا تھا۔ ( )
4. وزیر نے کہا سرکار کل میں اس کا مطلب آپ کو بتا دوں گا۔ ( )
5. وزیر نے کسان کو ہزار اشرفیاں دیں۔ ( )

### نیچے دیے ہوئے لفظوں کو جملوں میں استعمال کیجیے

ہرا بھرا قرض خرچ خدمت ترکیب غصہ وعدہ خلافی

## ان لفظوں کے متضاد لکھیے

رحم دل بوڑھا عزت ہوشیار خوش

## غور کرنے کی بات

- راجا کسان کی بات سن کر حیران ہوا۔
- راجا کو کسان پر بہت غصہ آیا۔
- ان دو جملوں میں ”کی“ اور ”کو“ استعمال ہوا ہے۔ یہ ایسے لفظ ہیں جن کے الگ معنی نہیں، لیکن یہ دو لفظوں کے درمیان ایسا تعلق قائم کرتے ہیں کہ یہ اگر نہ ہوں تو سارا جملہ بے ربط ہو جاتا ہے۔ قواعد میں انہیں حروفِ ربط کہتے ہیں۔
- حضور، سرکار، مہاراج وغیرہ کلمے عزت اور احترام کے لیے بولے جاتے ہیں۔
- کسان اپنی کمائی کا ایک حصہ ماں باپ پر ضرور خرچ کرتا تھا۔
- آپ نے دیکھا کہ راجا، کسان اور وزیر کی بات چیت کے شروع اور آخر میں دو چھوٹے چھوٹے سیدھے الٹے واؤ ”و“ بنے ہوئے ہیں انہیں واوین کہتے ہیں۔ مثلاً ”تم اس کھیت سے کتنا کمالیتے ہو۔“



4617CH04

## ایک پہاڑ اور گلہری

کوئی پہاڑ یہ کہتا تھا اک گلہری سے  
ذرا سی چیز ہے، اس پر غرور! کیا کہنا!  
خدا کی شان ہے ناچیز، چیز بن بیٹھیں!  
تڑی بساط ہے کیا میری شان کے آگے؟  
جو بات مجھ میں ہے، تجھ کو وہ ہے نصیب کہاں!  
کہا یہ سن کے گلہری نے، منہ سنبھال ذرا  
جو میں بڑی نہیں تیری طرح تو کیا پروا  
تجھے ہو شرم، تو پانی میں جا کے ڈوب مرے  
یہ عقل اور یہ سمجھ، یہ شعور! کیا کہنا!  
جو بے شعور ہوں یوں باتمیز بن بیٹھیں!  
زمین ہے پست مری آن بان کے آگے  
بھلا پہاڑ کہاں، جانور غریب کہاں!  
یہ کچی باتیں ہیں دل سے انھیں نکال ذرا!  
نہیں ہے تو بھی تو آخر مری طرح چھوٹا



ہر ایک چیز سے پیدا خدا کی قدرت ہے  
 بڑا جہان میں تجھ کو بنا دیا اُس نے  
 قدم اٹھانے کی طاقت نہیں ذرا تجھ میں  
 جو تو بڑا ہے تو مجھ سا ہنر دکھا مجھ کو  
 کوئی بڑا، کوئی چھوٹا، یہ اس کی حکمت ہے  
 مجھے درخت پہ چڑھنا سکھا دیا اُس نے  
 بڑی بڑائی ہے خوبی ہے اور کیا تجھ میں  
 یہ چھالیا ہی ذرا توڑ کر دکھا مجھ کو  
 نہیں ہے چیز نیکمی کوئی زمانے میں  
 کوئی بُرا نہیں قدرت کے کارخانے میں

اقبال

## معنی یاد کیجیے

غرور	:	گھمنڈ
شعور	:	سمجھ، عقل
بساط	:	حیثیت
پست	:	نیچا، گرا پڑا
آن بان	:	شان و شوکت، رکھ رکھاؤ
نصیب	:	قسمت، تقدیر
قدرت	:	طاقت، خدا کی شان
حکمت	:	عقل مندی، خدا کی مرضی
بڑی	:	صرف
ہنر	:	کمال
نیکمی	:	ناکارہ، جو کسی کام کی نہ ہو

## سوچئے اور بتائیے

1. پہاڑ نے گلہری سے کیا کہا؟
2. پہاڑ نے اپنی بڑائی کن باتوں سے ظاہر کی؟
3. گلہری نے پہاڑ کی باتیں سن کر کیا کہا؟
4. گلہری میں کیا خوبی ہے جو پہاڑ میں نہیں ہے؟
5. خدا کی حکمت کن باتوں سے ظاہر ہوتی ہے؟

## خالی جگہ کو بریکٹ میں دیے ہوئے صحیح لفظ سے بھریے

1. تجھے ہو شرم، تو ————— میں جا کے ڈوب مرے (دریا، پانی)
2. خدا کی شان ہے ناچیز چیز ————— بیٹھیں (بُن، کر)
3. تری بساط ہے کیا میری ————— کے آگے؟ (آن، شان)
4. بھلا پہاڑ کہاں، جانور ————— کہاں؟ (غریب، امیر)
5. نہیں ہے تو بھی تو آخر مری طرح ————— (موٹا، چھوٹا)
6. ہر ایک چیز سے پیدا خدا کی ————— ہے (عظمت، قدرت)
7. کوئی ————— نہیں قدرت کے کارخانے میں (برا، بڑا)

## نیچے دیے ہوئے لفظوں کو جملوں میں استعمال کیجیے

شرم غرور شعور نصیب قدرت حکمت طاقت

## واحد الفاظ سے جمع بنائیے

چیز نصیب گلہری خوبی غریب درخت جانور حکمت

## ان لفظوں کے متضاد لکھیے

بے شعور باتمیز خوبی پست زمین غریب چھوٹا

## مصرعوں کو مکمل کیجیے

1. ذرا سی چیز ہے، اس پر غرور! کیا کہنا
2. جو بے شعور ہوں یوں باتمیز بن بیٹھیں
3. کوئی بڑا، کوئی چھوٹا، یہ اس کی حکمت ہے
4. بڑا جہان میں تجھ کو بنا دیا اس نے
5. نہیں ہے چیز نکمی کوئی زمانے میں

## لکھیے

پہاڑ اور گلہری کی گفتگو اپنی زبان میں لکھیے

## غور کرنے کی بات

- لفظ چیز کے معنی تو آپ جانتے ہی ہیں۔ لیکن شاعر نے اس نظم میں لفظ ”ناچیز“ استعمال کیا ہے۔ اس کا مطلب ہے جس کی کوئی عزت یا حیثیت نہ ہو۔
  - لفظ ناچیز انکسار اور عاجزی کا اظہار کرنے کے لیے بھی استعمال ہوتا ہے۔ جیسے ناچیز کی کیا مجال جو آپ کے سامنے زبان کھولے۔ لفظ ”ناچیز“ کا استعمال ہمیشہ اپنے لیے ہی استعمال کیا جاتا ہے۔
- تدریسی اشارے : اس نظم کو ڈرامائی انداز میں بھی پڑھا جاسکتا ہے۔





4617CH05

## حضرت محمد ﷺ

عرب کے شہر مکہ میں اب سے کوئی ساڑھے چودہ سو سال پہلے پیغمبر اسلام حضرت محمدؐ کی ولادت ہوئی۔ آپؐ کی پیدائش سے کچھ مہینے پہلے آپؐ کے والد عبداللہ کا انتقال ہو گیا تھا، اس لیے آپؐ کے دادا عبدالطلب نے آپؐ کی پرورش کی۔ جب آپؐ چھ سال کے تھے، تو آپؐ کی والدہ بی بی آمنہ کا انتقال ہو گیا۔ آٹھواں سال تھا کہ دادا بھی وفات پا گئے۔ پھر چچا ابوطالب نے آپؐ کی سرپرستی کی۔ ذرا بڑے ہو کر آپؐ نے تجارت کی طرف توجہ کی اور بڑی محنت، دیانت اور سچائی سے کاروباری معاملات کیے۔ آپؐ اس قدر ایمان دار تھے کہ لوگ آپؐ کو ”امین“ یعنی ”امانت والا“ اور ”صادق“ یعنی ”سچا“ کہہ کر پکارنے لگے تھے۔ آپؐ نہ کبھی جھوٹ بولتے، نہ کسی کو دھوکا دیتے، نہ لین دین کے معاملے میں ٹال مٹول اور نہ کسی بات پر جھگڑتے تھے۔ جو وعدہ کر لیتے، اُس کو پورا کرتے، چاہے اُس میں تکلیف اٹھانی پڑے یا اپنا نقصان ہی کیوں نہ ہو۔

اگر کہیں جھگڑا ہو جاتا، تو لوگ فیصلے کے لیے آپؐ کے پاس آتے۔ اُسی زمانے میں کعبہ کی عمارت کو نئے سرے



سے تعمیر کرنے کی ضرورت پیش آئی۔ چونکہ کعبہ تمام عرب میں سب سے زیادہ پاک اور محترم جگہ سمجھی جاتی تھی، اس لیے مکہ میں جتنے قبیلے تھے، سب چاہتے تھے یہ کام ہم ہی کریں۔ جھگڑے سے بچنے کے لیے مختلف حصوں کی تعمیر مختلف قبیلوں کے سپرد کر دی گئی۔ سب نے خوشی خوشی اپنے حصے کا کام پورا کیا، لیکن حجرِ اسود نصب کرنے کے سلسلے میں ایک مشکل آن پڑی ہر قبیلہ چاہتا تھا کہ یہ عزت ہمارے حصے میں آئے اور عمارت میں حجرِ اسود کو ہمارے ہی آدمی اٹھا کر اُس جگہ لگائیں۔ کئی روز تک جھگڑا ہوتا رہا۔ آخر طے پایا کہ کل جو شخص سب سے پہلے کعبے میں داخل ہو، وہ اس کا فیصلہ کرے، یا خود ہی حجرِ اسود کو اُس کی جگہ پر نصب کر دے۔

جاننے ہوا گلے روز کعبے میں سب سے پہلے داخل ہونے والا کون تھا؟ یہ حضرت محمدؐ تھے۔ سب پکار اُٹھے: ”لو وہ امین آگئے، اب یہی اس جھگڑے کا فیصلہ کریں گے۔“ اور پھر آپ کے فیصلے نے واقعی سب کو خوش کر دیا۔ آپ نے کہا: ”ایک بڑی اور مضبوط چادر لاؤ۔“ چادر لائی گئی، تو آپ نے اپنے ہاتھ سے حجرِ اسود اٹھا کر اس پر رکھا، پھر فرمایا: ”ہر قبیلے کا سردار آگے بڑھے اور اس چادر کا ایک ایک سر اپنے ہاتھوں میں تھام لے۔“ اس طرح وہ لوگ حجرِ اسود کو کعبے کی دیوار کے پاس لے گئے۔ پھر آپ نے اپنے ہاتھوں سے اٹھا کر اسے صحیح جگہ پر رکھ دیا۔ اس طرح ایک بڑا جھگڑا ختم ہو گیا، سب خوش ہو گئے، مل جل کر کام کرنے کی برکت ہر ایک کی سمجھ میں آگئی۔

کاروبار سے فرصت پا کر آپ اکثر مکہ کے پاس پہاڑیوں میں چلے جاتے اور وہاں غارِ حرا میں اکیلے چپ چاپ عبادت کرتے اور غور و فکر فرماتے۔ چالیس سال کی عمر میں آپ نے انسانوں کو خدا کا پیغام سنایا اور انھیں بُرائیوں کو چھوڑنے اور اچھی باتوں کو ماننے کی دعوت دی۔ جس کتاب میں خدا کا یہ مکمل پیغام ہے اُسے قرآن کہتے ہیں۔

جس زمانے میں حضرت محمدؐ نے اپنے پیغمبر ہونے کا اعلان کیا، عرب کی حالت بہت خراب تھی۔ اکثر عربوں کی زندگی قتل اور لوٹ مار میں گزرتی تھی۔ پورا عرب قبیلوں میں بٹا ہوا تھا۔ یہ قبیلے بہت معمولی باتوں پر آپس میں لڑتے رہتے تھے۔ لڑائی دادا کے زمانے میں شروع ہوتی تھی تو پوتوں اور پرپوتوں تک چلتی رہتی تھی۔ جب تک ایک قبیلہ ختم نہ ہو جاتا لڑائی چلتی رہتی تھی۔ صلح کا کوئی خانہ نہ تھا۔

حضرت محمدؐ نے سب مسلمانوں کو ایک دوسرے کا بھائی بنایا۔ ان کے اثرات اور تعلیمات سے قبیلوں کی دشمنیاں ختم ہو گئیں۔ مساوات اور بھائی چارے کا سبق صرف عرب تک محدود نہ رہا۔ جہاں جہاں مسلمان گئے،

مساوات کا تحفہ ساتھ لے گئے۔ جن جگہوں پر سماج میں سخت قسم کی اونچ نیچ تھی، وہاں بھی مساوات اور بھائی چارے کا چرچا ہونے لگا۔

آں حضرتؐ سے پہلے عرب میں عورتوں کی حالت بہت خراب تھی۔ بعض قبیلے تو بچیوں کو پیدا ہوتے ہی مار ڈالتے تھے۔ جن قبیلوں میں بچیاں قتل نہ کی جاتی تھیں، ان میں بھی عورت کی حیثیت لوٹڈی سے بہتر نہ تھی۔ آں حضرتؐ کی تعلیمات اور اثر نے نہ صرف یہ کہ قتل و ظلم کو ختم کیا، عورت کو سماج میں باوقار درجہ دیا۔ اب عورت ماں باپ کے ورثے میں حصہ پانے لگی۔ دنیا میں سب سے پہلے اسلام نے عورت کی حالت کو بہتر بنایا۔ اور بھی طرح طرح کی غلط رسمیں عام تھیں۔ آپؐ نے لوگوں کو ان برائیوں سے روکا۔ آپؐ نے یہ تعلیم دی کہ خدا ایک ہے، وہی عبادت کے لائق ہے اور محمدؐ خدا کے رسول ہیں۔ اس آواز کا اٹھنا تھا کہ مخالفتوں کا طوفان اٹھ کھڑا ہوا۔ مکہ کے سرداروں کو اپنی سرداری خطرے میں نظر آنے لگی۔ انھوں نے پہلے تو حضرت محمدؐ کا مذاق اڑایا، پھر انھیں طرح طرح کے لالچ دیے۔ آپؐ نے فرمایا:

”اگر یہ لوگ میرے دائیں ہاتھ میں سورج رکھ دیں اور بائیں ہاتھ میں چاند، تب بھی میں اللہ کے کام سے ہاتھ نہ اٹھاؤں گا..... یا تو اس کام کو انجام دوں گا یا اپنی جان قربان کروں گا۔“

پھر مکہ والوں نے آپؐ کو طرح طرح کی دھمکیاں دیں اور تکلیفیں پہنچائیں کہ یہ آواز دب جائے۔ ان کا ظلم بڑھتا ہی رہا۔ وہ راستہ چلتے ہوئے آپؐ پر گندگی پھینک دیتے۔ دروازے کے سامنے کانٹے بچھا دیتے آپؐ کو اور آپؐ کے ساتھیوں کو طرح طرح سے ستایا جاتا۔ آپؐ نے اور آپؐ کے ساتھیوں نے ساری مخالفتوں کو تیرہ برس صبر کے ساتھ جھیلا اور حق کے راستے سے بالکل نہ ہٹے۔ یہاں تک کہ سنہ 622 عیسوی میں آپؐ مکہ چھوڑ کر مدینہ چلے گئے۔ آپؐ کے اس سفر کو ہجرت کہا جاتا ہے۔ اس واقعے سے ایک نیا سنہ شروع ہوتا ہے۔ جس کو سنہ ہجری کہا جاتا ہے۔ حضرت محمدؐ جب مدینہ پہنچے تو اس وقت آپؐ کی عمر تریس سال تھی۔

مدینے میں کچھ لوگ پہلے ہی سے اسلام قبول کر چکے تھے۔ انھوں نے آپؐ کا اور آپؐ کے ساتھیوں کا دل سے استقبال کیا اور ہر طرح کی مہمان داری کی۔ انھوں نے کہا: ”یہ آنے والے ہمارے بھائی ہیں، اس لیے ہمارے مال و دولت میں برابر کے شریک ہیں۔“

مدینہ آ کر آپ نے سب سے پہلے ایک مسجد تعمیر کی۔ سب نے مل کر اس کام میں دل و جان سے حصہ لیا۔ حضرت محمدؐ بھی سب کے ساتھ گارا، مٹی اور پتھر اٹھا کر لاتے تھے۔ اس طرح ایک چھوٹی سی مسجد بنی۔ اس کے ایک طرف چھوٹے چھوٹے کمروں میں حضرت محمدؐ اور اُن کے گھر والے رہتے تھے۔ اُن کے لیے کوئی محل تھا نہ دربار، وہی مسجد سب کچھ تھی۔

مدینہ میں تشریف لانے کے بعد آپؐ کی مقبولیت اور اثر میں روز بہ روز اضافہ ہوتا گیا اور دس سال کے اندر سارے عرب میں اسلام پھیل گیا۔ آپؐ نے ہمیشہ سادہ زندگی بسر کی۔ بازار سے سودا سلف خود لاتے، بکری کا دودھ خود دوہتے، اپنے کپڑوں کو خود ہی پیوند لگاتے، بوجھ اٹھاتے، جانوروں کو چارا ڈالتے، یہاں تک کہ دوسروں کے کام بھی کر دیا کرتے۔ کوئی بیمار ہوتا تو مزاج پُرسی کے لیے ضرور تشریف لے جاتے اور اُس کی تیمارداری کرتے۔

آپؐ بچوں سے بہت پیار کرتے تھے، اُن کے سر پر شفقت سے ہاتھ پھیرتے، اُن کے لیے دُعا فرماتے۔ ایک بار آپؐ نے فرمایا: ”بچے تو خدا کے باغ کے پھول ہیں۔“..... آپؐ بچوں سے ہنسی مذاق بھی کرتے اور اُن کے ساتھ کھیل میں بھی شریک ہو جاتے۔

ترسٹھ سال کی عمر میں حضرت محمدؐ کا وصال ہوا اور مسجد نبویؐ کے اُسی حجرے میں سپردِ خاک کیے گئے جس میں آپؐ کی وفات ہوئی تھی۔

## معنی یاد کیجیے

ولادت	:	پیدائش
وفات	:	انتقال، موت، رحلت
سرپرستی	:	دیکھ بھال، نگرانی
تجارت	:	بیوپار
دیانت	:	ایمانداری
معاملات	:	معاملہ کی جمع، لین دین

- امانت : وہ چیز جو کسی کے پاس وقتی طور پر حفاظت کے لیے رکھ دی جائے،  
رکھوائی ہوئی چیز
- قبیلہ : ایک دادا کی اولاد، بڑا خاندان، گروہ
- حجرِ اسود : (حجر : پتھر۔ اسود : کالا) وہ کالا پتھر جو کعبہ کی دیوار میں لگا ہوا ہے
- نصب کرنا : لگانا
- صلح : میل ملاپ، سمجھوتہ، دوستی
- مساوات : برابری، سب کا برابر ہونا
- باوقار : عزت والا
- ورشہ : مرنے والے کا چھوڑا ہوا مال، ترکہ
- رسول : پیغمبر، خدا کا پیغام لانے والا
- کام انجام دینا : کام پورا کرنا
- جان قربان کرنا : جان دے دینا
- حق کاراستہ : سچائی کا راستہ
- ہجرت : وطن چھوڑ دینا، حضرت محمدؐ کا مکے سے مدینے جانا
- مقبولیت : مشہور ہونا، شہرت
- اضافہ : بڑھنا
- مزاج پرسی : حال پوچھنا، خیریت معلوم کرنا
- تیمارداری : بیمار کی دیکھ بھال
- حجرہ : کوٹھری، مسجد سے ملا ہوا چھوٹا کمرہ
- سپرِ دُخاک کرنا : مٹی کے حوالے کرنا، دفن کرنا

## سوچئے اور بتائیے

1. حضرت محمدؐ کی پیدائش کہاں ہوئی؟
2. آپؐ کو ”اپن“ اور ”صادق“ کیوں کہا جاتا ہے؟
3. حجر اسود کسے کہتے ہیں؟
4. حضرت محمدؐ نے مل جل کر کام کرنے کا طریقہ کس طرح سمجھایا؟
5. آپؐ عبادت کرنے اور غور و فکر فرمانے کے لیے کہاں جاتے تھے؟
6. جس کتاب میں خدا کا مکمل پیغام ہے اس کا کیا نام ہے؟
7. حضرت محمدؐ نے جب پہلی بار انسانوں کو خدا کا پیغام سنایا تو آپؐ کی عمر کیا تھی؟
8. آپؐ نے بھی خدا کے پیغام کے ذریعے انسانوں کو کیا تعلیم دی؟
9. اللہ کا پیغام لوگوں تک پہنچانے میں آپؐ کو کیا مصیبتیں برداشت کرنی پڑیں؟
10. دنیا میں سب سے پہلے کس مذہب نے عورتوں کو سماج میں باعزت مقام عطا کیا؟

## نیچے دیے ہوئے لفظوں سے خالی جگہ کو بھریے

بچے غارِ حرا داخل انتقال فیصلے حجر اسود پیغمبر تعلیمات

1. کچھ مہینے پہلے آپؐ کے والد عبداللہ کا ——— ہو گیا تھا۔
2. اگر کہیں جھگڑا ہو جاتا تو لوگ ——— کے لیے آپؐ کے پاس آتے۔
3. لیکن ——— کو نصب کرنے کے سلسلے میں ایک مشکل آن پڑی۔
4. آخر طے پایا کہ کل جو شخص سب سے پہلے کعبے میں ——— ہو، وہ اس کا فیصلہ کرے۔

5. اور وہاں — میں اکیلے چپ چاپ عبادت کرتے اور غور و فکر فرماتے۔
6. جس زمانے میں حضرت محمدؐ نے اپنے — ہونے کا اعلان کیا، عرب کی حالت بہت خراب تھی۔
7. ان کے اثر اور — سے قبیلوں کی دشمنیاں ختم ہو گئیں۔
8. ایک بار آپؐ نے فرمایا: ” — تو خدا کے باغ کے پھول ہیں۔“

## نیچے دیے ہوئے لفظوں کو جملوں میں استعمال کیجیے

تجارت قبیلہ صلح مساوات ہجرت اضافہ تیمارداری مزاج پُرسی

## یاد رکھیے

پیغمبر اسلام حضرت محمدؐ کے نام کے ساتھ ”ص“ لکھا جاتا ہے۔ یہ عربی فقرے ”صلی اللہ علیہ وسلم“ کی چھوٹی شکل ہے جس کے معنی ہیں: ”ان پر اللہ کا درود، رحمت اور سلام ہو۔“

## لکھیے

1. حضرت محمدؐ کے والد، والدہ، چچا اور دادا کا نام لکھیے؟
2. حضرت محمدؐ مکے سے ہجرت کر کے کہاں تشریف لے گئے؟
3. جب حضرت محمدؐ کو طرح طرح کے لالچ دیے گئے تو آپؐ نے کیا فرمایا؟
4. حضرت محمدؐ سے پہلے عرب کی کیا حالت تھی؟
5. حضرت محمدؐ کی زندگی پر ایک مضمون لکھیے۔

## غور کرنے کی بات

- آپ نے ہمیشہ سادہ زندگی بسر کی۔ بازار سے سودا سلف خود لاتے، بکری کا دودھ خود دوہتے، اپنے کپڑوں کو خود پیوند لگاتے، بوجھ اٹھاتے، جانوروں کو چارا ڈالتے، یہاں تک کہ دوسروں کے کام بھی کر دیا کرتے تھے۔
- اوپر کے جملوں میں ”لاتے“ ”دوہتے“ ”لگاتے“ ”اٹھاتے“ ”ڈالتے“ اور ”کرتے“ ایسے الفاظ ہیں جن سے کسی کام کا کرنا یا ہونا معلوم ہوتا ہے۔ یہ الفاظ ترتیب وار لانا، دوہنا، لگانا، اٹھانا، ڈالنا اور کرنا سے بنے ہیں۔ ایسے الفاظ ”فعل“ کہلاتے ہیں۔ آپ خود دس ایسے الفاظ لکھیے جو فعل کہلاتے ہوں۔

© NCERT  
not to be republished





4617CH06

## آسمانی دوست

مارچ کے مہینے کے وہ دن تھے جب ہوانہ جانے کہاں سے چلنا شروع ہوتی ہے اور تیز آندھی بن جاتی ہے۔ صبح سے ٹھنڈی ہوائیں چل رہی تھیں اور آسمان پر تیزی سے بادل چھائے جا رہے تھے۔ تیز ہوا سے پیڑوں کی چھوٹی چھوٹی شاخیں ٹوٹ کر گر رہی تھیں اور ان کی آوازیں گونج رہی تھیں۔ پرانی سوکھی پیتاں ہوا میں اڑتی پھر رہی تھیں۔

منی اپنی پہلی منزل کے فلیٹ کی بالکنی میں وھیل چیئر (پہیوں والی کرسی) پر بیٹھی باہر پارک میں کھیلتے بچوں کو دیکھ رہی تھی۔ بچوں کو تیز ہواؤں اور لہروں پر گرتی، نیم کی پیلی پیلی پتیوں کی کوئی پرواہ نہیں تھی۔ وہ سب تو اپنے کھیل میں مست تھے۔

”منی اندر آ جاؤ۔“ اس کی مٹی نے باورچی خانے سے آواز دی۔

”ایک منٹ مئی“ منی نے کپکپاتی آواز میں کہا اور وھیل چیئر میں زور لگا کر آگے کوچکی اور کھیل دیکھنے لگی۔

اُس کی مٹی باہر بالکنی میں آگئیں۔ ”منی گڑیا، ہوا بہت تیز چل رہی ہے۔ باہر بیٹھنا ٹھیک نہیں ہے۔ چلو اندر چلو۔ اچھی بیٹی ہے میری۔“

منی اُسی طرح بالکنی سے جھانکتی رہی۔ ”بس ذرا سی دیر۔“ اُس نے ضد کی۔

اُس کی مٹی نے پارک میں کھیلتے بچوں کو دیکھا۔ لمبی ٹھنڈی سانس لی اور اندر جاتے ہوئے بولیں ”دھیان رکھنا، بارش شروع ہونے سے پہلے ہی اندر آ جانا۔ میں نہیں چاہتی کہ تم بھیگو۔“

منی بارہ سال کی تھی اور معذور تھی۔ وہ اپنی قمیص کے بٹن نہیں لگا سکتی تھی مگر وہ گھسٹ گھسٹ کر چل سکتی تھی۔ اُس نے دانت صاف کرنا اور چمچے کی مدد سے کھانا سیکھ لیا تھا۔ وہ اپنی وھیل چیئر بھی خود چلا لیتی تھی۔ وہ ایک خاص طرح کے اسکول میں جاتی تھی جہاں اُسے کچھ خاص قسم کی کسرت اور بولنے کی مشق کرائی جاتی تھی اور ساتھ ہی ساتھ وہی سب مضمون پڑھائے جاتے تھے جو سب نچے اسکول میں پڑھتے ہیں۔ مگر منی کا کوئی دوست نہیں تھا۔

اسے اس گھر میں آئے ہوئے چھ مہینے ہو گئے تھے مگر اب تک کوئی ایسا نہیں تھا جو منی کے ساتھ کھیلے۔ پڑوس کے سارے بچے اپنے اپنے کھیلوں اور اسکول میں مصروف رہتے تھے۔ انھوں نے منی سے دوستی نہیں کی تھی۔ وقت گزارنے کے لیے منی کا سب سے اچھا مشغلہ بچوں کو کھیلتے ہوئے دیکھنا تھا۔

بارش کی بڑی بڑی بوندیں گرنے لگیں مگر بچے اپنے کھیل میں لگے رہے۔ بڑی سی لال گیند اوپر نیچے اچھلتی رہی۔ اچانک بچوں کے بیچ ایک اور گیند آگئی، ایک کتھی رنگ کی گیند۔ لڑکیوں نے چیخیں ماریں اور لڑکے کلا پھاڑ پھاڑ کر چلانے لگے۔ ایک لڑکا گیند کو چھونے کے لیے جھکا۔ تبھی اچانک اس نے پر پھڑ پھڑائے اور اڑ گئی۔ اس سے پہلے کہ منی کی سمجھ میں کچھ آتا کہ کیا ہوا، نئی گیند اڑتی ہوئی اُس کی بالکنی تک آگئی اور اُس کی گود میں اتر گئی۔



مارے حیرت کے ایک پل تو منی کی سمجھ میں کچھ نہیں آیا۔ جب ذرا سنبھلی تو دیکھا کہ اُس کی گود میں جو چیز ہے وہ گیند نہیں ایک چڑیا ہے جو ڈر کے مارے سکڑی سمٹی اُس کی گود میں بیٹھی ہے۔ بارش اب تیز ہو گئی تھی۔

”ممنی! اُس کی ممی چلاتی ہوئی باہر آئیں تاکہ اُس کی کرسی دھکیل کر اُسے اندر لے جائیں۔“ یہ کیا ہے؟“ وہ چڑیا کو دیکھ کر حیرت سے بولیں۔

”ممنی! یہ ایک بلُخ ہے، آسمان سے آئی ہے یہ۔“ ممنی نے دھیرے سے کہا۔

یقیناً وہ چڑیا بلُخ ہی تھی، شاویلر۔ ٹھنڈے شمالی حصے سے ہر سال ہندوستان آنے والا ایک مہمان۔ شاید وہ اپنے غول کے ساتھ اپنے وطن واپس جا رہی ہوگی۔ مگر تیز ہوا کی وجہ سے اپنا راستہ بھول گئی۔ اپنے ساتھیوں سے دوبارہ جا ملنے کی دیوانہ وار کوشش میں اُس کے بازوؤں میں چوٹ لگ گئی۔

وہ ایک خوب صورت جنگلی بلُخ تھی۔ اُس کے جسم کا نچلا حصہ ملائم اور خمیلی تھا اور اُس کی چونچ پھاڑے کی طرح چوڑی سی تھی۔ اُس کے پر چمکیلے، نیلے، سفید اور بھورے تھے۔ اُس وقت وہ بے حد تھکی ہوئی لگ رہی تھی۔

ممنی کی ممی نے اُسے اُٹھانے کی کوشش کی۔ لیکن اُس نے اچانک ان کے ہاتھ میں ٹھونگ ماردی۔ ”ہائے“ وہ چلائیں اور اپنا ہاتھ پیچھے کھینچ لیا۔

وہ ایک دم تڑپی اور لڑھک کر کمرے کے ایک کونے میں سمٹ کر بیٹھ گئی۔



شام تک ممنی اور اس کی ممی بلُخ کو کچھ کھلانے کی کوشش کرتی رہیں۔ انھوں نے اُس کے سامنے روٹی کے ٹکڑے، پھلیاں اور پھل سب کچھ رکھا مگر اُس نے کوئی چیز چھوئی تک نہیں۔

”ممنی، اسے کچھ پکے چاول کچل کر دودھ کے ساتھ دیجیے۔“ ممنی نے مشورہ دیا۔

اُس کی مُمی نے ایک پیالے میں کپکے ہوئے چاول ڈال کر کچلے۔ اس میں دودھ شکر ملایا۔ چڑیا کی چونچ کھولی اور روشنائی بھرنے والے ڈراپر سے اُسے کھلایا۔

جیسے ہی اُس کے پیٹ میں کھانا گیا، بطخ کچھ چاق و چوبندی نظر آنے لگی۔ اُس کی آنکھیں چمکنے لگیں۔ اور اُس نے اپنے پر کھولنے کی کوشش بھی کی۔ مگر ایک دو بار کوشش کرنے کے بعد ٹال گئی۔ ”مجھے معلوم ہے مُمی اس کا نام کیا ہے۔“ میتر نام ہے اس کا۔ مُمی نے کہا اور اس کی مُمی مسکرائیں۔

”ہم میتر کو کہاں لٹائیں مُمی؟“ اُس کے پاپا نے اُس سے پوچھا۔

”پاپا میں چاہتی ہوں یہ میرے پاس رہے۔ شاید اُسے رات میں میری ضرورت پڑے۔“ مُمی نے کہا۔ آخر انھوں نے میتر کو ایک تنکوں کی ٹوکری میں بٹھا کر مُمی کے پلنگ کے پاس رکھ دیا۔

مُمی کی امیدوں کے خلاف میتر نے رات میں اُسے بالکل نہیں جگایا۔ جب صبح سویرے اُس کی آنکھ کھلی تو مُمی کو پہلا خیال یہی آیا کہ پلنگ کے پاس رکھی ٹوکری میں جھانک کر دیکھے۔ مگر ڈرا اور گھبراہٹ سے اُس کا حال خراب ہو گیا جب اُس نے دیکھا کہ ٹوکری خالی ہے۔

”میتر! میتر!“ مُمی ایک کہنی کے بل اٹھ کر چلائی اور اُس نے دیکھا کہ وہ باتھ روم میں سے آنکھیں چمکا چمکا کر اُسے دیکھ رہی ہے۔ وہ کھلکھلا کر ہنس پڑی۔

بطخ بس پھدک پھدک کر چل پاتی تھی۔ وہ اڑنے کی جان توڑ کوشش کر رہی تھی۔ جب مُمی گھسٹ گھسٹ کر اُس کے پاس پہنچی تو اُس نے پر پھڑ پھڑائے اور پھدک کر دوڑ چلی گئی۔ مُمی نے بڑی مشکل سے جب اُسے پکڑا تو اُس نے فوراً ٹھونگ ماردی۔

”مُمی! کیا ہوا؟“ اُس کی مُمی گھبرا کر چلائی اور کمرے میں آگئیں۔ مگر جب انھوں نے بطخ کو اپنی بیٹی کے بازوؤں میں دیکھا تو اُن کی گھبراہٹ خوشی میں بدل گئی۔ میں تمہارے لیے اور تمہاری دوست کے لیے ناشتہ لائی ہوں۔ انھوں نے اعلان کیا۔

جب مُمی میتر کو دبوچ کر اُسے ناشتہ کھلانے کی کوشش کر رہی تھی تو دروازے کی گھنٹی بجی۔ جیسے ہی مُمی کی مُمی نے دروازہ کھولا تو بچوں کی ایک ٹولی نے ان کو نمستے کہا۔ وہ سب اپنے اسکول کا صاف ستھرا یونیفارم پہنے ہوئے تھے۔

”آنٹی! کیا ہم چڑیا دیکھ سکتے ہیں؟“ انھوں نے پوچھا۔



میترا کو ڈراپر سے کھانا کھاتا دیکھ کر بچوں کو بہت حیرت اور خوشی ہوئی۔ انھوں نے اُسے پکڑنے میں مینی کی مدد کی۔ اسکول کی بس پکڑنے کے لیے انھیں جلدی جانا تھا۔ ”ہم دوپہر میں پھر آئیں گے مینی۔“ انھوں نے کہا۔ مینی بھی اسکول جانے کے لیے تیار ہو گئی۔

”بے چاری بطخ! اپنے دوستوں کو کتنا یاد کر رہی ہوگی؟“ شام کو بچوں میں سے ایک لڑکے بٹی نے بطخ کو دیکھتے ہوئے کہا۔

”اب تو اُس کے لیے نئے دوست بنانا اور بھی مشکل ہے کیونکہ اب یہ لڑکی ہو گئی ہے۔“ انجوانے کہا اور فوراً ہی اُسے خیال آیا کہ اُس نے کیا کہہ دیا، تو جلدی سے اُس نے منہ دبا لیا۔

”ہم اُسے طاقتور بنائیں گے۔“ مینی نے کہا۔

اس واقعے کے بعد پڑوس کے بچے مینی کے بہت اچھے دوست بن گئے۔ آخر کار بچوں کو احساس ہو ہی گیا کہ مینی کے ساتھ نہ کھیلنے سے اُسے کتنی تکلیف ہوتی ہوگی۔

اگلے دن انجوانے اپنے ساتھ ایک موٹی سی کتاب لائی۔ ”دیکھو بطخوں کے بارے میں سب کچھ تم اُس میں سے پڑھ سکتے ہو۔ میترا شاویلر کہلاتی ہے۔“ بچوں نے خوش ہو کر اُسے گھیر لیا۔ اور شاویلر کی عادتوں کے بارے میں سب کچھ پڑھ لیا۔

”میترا! اب تک سینکڑوں میل اڑ چکی ہوگی، ہے نا! ننھی پریا نے کہا۔

”سیکڑوں نہیں ہزاروں!“ بٹی نے اُسے ٹوک کر ٹھیک کیا۔ ”یہ پھر سے ہزاروں میل اڑ کر اپنے گھر جائے گی۔“

آخر ان کے دوست پرندے کی رخصتی کا دن آ ہی گیا۔ مینی کے پاپا سب بچوں اور بطخ کو لے کر جھیل پر گئے۔ بچوں نے میترا کو پیار سے مینی کی گود سے اٹھایا اور آہستہ سے اسے جھیل میں چھوڑ دیا۔ اس نے تیرنا شروع کر دیا اور اپنی چونچ سے پانی میں کچھ کھودنے لگی۔ بچے بہت دیر تک وہاں کھڑے اسے دیکھتے رہے۔

اگلے دن منی بالکنی میں بچوں کو کھیلتے دیکھنے لگی تو پارک میں کوئی نہیں تھا اور پھر دروازے کی گھنٹی بجی اور بچوں کی فوج اندر آگئی۔ ”آئی! پلیز منی کو ہمارے ساتھ پارک میں کھیلنے کے لیے بھیج دیجیے۔“ انہوں نے کہا۔ ”ہم اسے



وہیل چیئر پر حفاظت سے واپس لے آئیں گے۔“ محبت بھرے بہت سے ننھے منے ہاتھوں کی مدد سے منی سڑھیوں سے اتری اور پارک میں لے جانی گئی۔

اس کے بعد بھلا منی اکیلی اور اس کیوں رہتی۔

## معنی یاد کیجیے

شاخیں	:	(شاخ کی جمع) پیڑ کی ڈالیں، ٹہنیاں
مست	:	مگن
معذور	:	جسم کے کسی حصے کا کمزور یا ناکارہ ہونا، جسم کے کسی حصے کا کام نہ کرنا
مشق	:	کسی کام کو سیکھنے کے لیے بار بار کرنا، دہرانا
مشغلہ	:	کام، شغل
مصروف	:	کام میں لگا ہوا
حیرت	:	تعجب
غول	:	گروہ
دیوانہ وار	:	بے انتہا شوق کے ساتھ، پُر جوش انداز میں
مشورہ	:	رائے، صلاح
ٹھونگ	:	چونچ
لولی	:	جس کا ہاتھ بے کار ہو گیا ہو یا ضائع ہو گیا ہو
رخصتی	:	روانہ ہونا، جدا ہونا
اداس	:	پریشان، سُست، غمگین
چاق و چوبند	:	پھرتیلا، چُست

## سوچیے اور بتائیے

1. منی اپنی بالکنی سے پارک کی طرف کیا دیکھ رہی تھی؟
2. منی کی ممی بار بار اسے اندر آنے کو کیوں کہہ رہی تھیں؟
3. منی گھسٹ گھسٹ کر کیوں چلتی تھی؟

4. منی اپنا کون کون سا کام خود کر لیتی تھی؟
5. منی کے اسکول میں اس سے کیا کرایا جاتا تھا؟
6. خالی وقت میں منی کا مشغلہ کیا تھا؟
7. منی کی گود میں اچانک کیا چیز آ کر گری؟
8. منی نے چوٹ کھائی ہوئی بطخ کی کس طرح مدد کی؟
9. بطخ کے آنے کے بعد پڑوس کے بچے منی کے پاس کیوں آئے؟
10. انجمن نے کچھ کہتے کہتے جلدی سے اپنا منہ کیوں دبا لیا؟
11. محبت بھرے بہت سے ننھے منے ہاتھ منی کو کہاں لے گئے؟

## واحد سے جمع اور جمع سے واحد بنائیے

مضمون مشغلہ وقت کتاب احساسات افواج آنکھیں

## خالی جگہ کو صحیح لفظ سے بھریے

1. منی اپنی بالکنی میں وہیل چیئر پر بیٹھی باہر ————— میں کھیلتے ————— کو دیکھ رہی تھی۔
2. منی نے دانت صاف کرنا اور ————— کی مدد سے کھانا ————— لیا تھا۔
3. منی کو اسکول میں کچھ خاص قسم کی ————— اور بولنے کی ————— کرائی جاتی تھی۔
4. پڑوس کے سارے بچے اپنے اپنے کھیلوں اور اسکول میں ————— رہتے تھے اور انہوں نے منی سے ————— نہیں کی تھی۔
5. شاید وہ اپنے ————— کے ساتھ اپنے وطن واپس جا رہی ہوگی۔ مگر تیز ہوا کی وجہ سے اپنا راستہ ————— گئی ہو۔
6. جیسے ہی اس کے پیٹ میں کچھ کھانا گیا بطخ کچھ ————— سی لگنے لگی۔ اس کی آنکھیں ————— لگیں۔



7. اس واقعے کے بعد پڑوس کے بچے منی کے بہت اچھے — بن گئے۔ آخر کار بچوں کو — ہو ہی گیا۔
8. اس کے بعد بھلا منی — اور — کیوں رہتی۔

## بلند آواز سے پڑھیے

معذور مشغلہ مصروف چاق وچوبند مشورہ مضمون مخملی بطخ ٹھونگ

## لکھیے

اگر آپ کی جماعت میں منی جیسا کوئی بچہ ہو تو آپ اس کی کس طرح مدد کریں گے؟

## غور کرنے کی بات

- کبھی کبھی اسم سے صفت اور صفت سے اسم بنا لیتے ہیں۔ جیسے آپ کے سبق میں ایک لفظ ”مخملی“ آیا ہے۔ یہ صفت ہے۔ اور یہ اسم مخمل سے بنا ہے۔ اسی طرح ایک لفظ ”آسمان“ آیا ہے جو اسم ہے اور اس سے صفت ”آسمانی“ بنی ہے۔

شاویلر۔ ٹھنڈے شمالی حصے سے ہر سال ہندوستان آنے والا ایک مہمان۔ شاید وہ اپنے غول کے ساتھ اپنے وطن واپس جا رہی ہوگی۔ مگر تیز ہوا کی وجہ سے اپنا راستہ بھول گئی۔ اپنے ساتھیوں سے دوبارہ جاننے کی دیوانہ وار کوشش میں اُس کے بازوؤں میں چوٹ لگ گئی۔ وہ ایک خوب صورت جنگلی بٹخ تھی۔ اُس کے جسم کا نچلا حصہ ملائم اور مخملی تھا اور اُس کی چونچ پھاوڑے کی طرح چوڑی سی تھی۔ اُس کے پر چمکیلے، نیلے، سفید اور بھورے تھے۔ اُس وقت وہ بے حد تھکی ہوئی لگ رہی تھی۔



4617CH07

## ذروں کو بھی انسان بنا دو

تم خاک کے ذروں کو بھی انسان بنا دو  
حیواں کو کبھی علم ملا ہو تو بتا دو  
ان پڑھ کوئی مل جائے تو اس کو بھی پڑھا دو  
تم چاہو تو جنگل کو بھی گلزار بنا دو  
تم علم کے پھولوں سے نیا باغ کھلا دو  
تم علم کی قوت سے یہ جھگڑا ہی مٹا دو

اے اہل وطن! جان وطن بن کے دکھا دو  
انسان وہ ہے علم کی جس میں ہو تجلی  
خود بھی پڑھو بننے کے لیے عالم و کامل  
ہو علم تو پھر کیا نہیں امکاں میں تمھارے  
کانٹوں کو جہالت کے الگ کاٹ کے پھینکو  
ہے ملک میں تفریق جہالت کے سبب سے

بے علم کا جینا بھی ہے اک قسم کا مرنا  
جیسے تن بے روح، جلا دو کہ دبا دو

سیماب اکبر آبادی



## معنی یاد کیجیے

اہل وطن	:	وطن کے لوگ
تجلی	:	روشنی
کامل	:	ایسا شخص جو کسی علم یا ہنر کو پوری طرح جانتا ہو، کسی فن میں کمال رکھتا ہو
امکان میں ہونا	:	بس میں ہونا، قابو میں ہونا
گلزار	:	باغ
تفریق	:	فرق کرنا، پھوٹ ڈالنا
قوت	:	طاقت
تن	:	جسم
باوقار	:	عزت والا

## سوچیے اور بتائیے

1. وطن کے لوگ جانِ وطن کیسے بن سکتے ہیں؟
2. شاعر کے نزدیک انسان اور حیوان میں کیا فرق ہے؟
3. علم حاصل کر کے کیا کیا کام کیے جاسکتے ہیں؟
4. ”کانٹوں“ اور ”پھولوں“ سے شاعر کا کیا مطلب ہے؟
5. جہالت کی وجہ سے ملک کو کیا نقصان ہوتا ہے؟
6. علم کی قوت ملک کی تعمیر و ترقی میں کیسے مددگار ثابت ہو سکتی ہے؟
7. آخری شعر میں شاعر کیا کہنا چاہتا ہے؟

## مصرعے مکمل کیجیے

انسان وہ ہے علم کی جس میں ہو —————  
 ہو علم تو پھر کیا نہیں ————— میں تمہارے  
 ہے ملک میں ————— جہالت کے سبب سے  
 تم علم کی ————— سے یہ جھگڑا ہی مٹا دو  
 ————— کا جینا بھی ہے اک قسم کا مرنا

## دیے ہوئے مصرعوں کو ترتیب سے لکھیے

حیوان کو کبھی علم ملا ہو تو بتا دو  
 اُن پڑھ کوئی مل جائے تو اس کو بھی پڑھا دو  
 انسان وہ ہے علم کی جس میں ہو تجلی  
 خود بھی پڑھو بننے کے لیے عالم و کامل  
 تم علم کی قوت سے یہ جھگڑا ہی مٹا دو  
 جیسے تن بے روح، جلا دو کہ دبا دو  
 ہے ملک میں تفریق جہالت کے سبب سے  
 بے علم کا جینا بھی ہے اک قسم کا مرنا

## ان لفظوں کے متضاد لکھیے

انسان عالم پھول جینا اُن پڑھ

نیچے دیے ہوئے الفاظ کو جملوں میں استعمال کیجیے  
علم تجلی گلزار تفریق قوت

پڑھیے

اس نظم کو بلند آواز سے پڑھیے

یاد کیجیے

اس نظم کو زبانی یاد کیجیے

غور کرنے کی بات

- پڑھنے لکھنے اور علم حاصل کرنے سے انسان کو عزت ملتی ہے۔
- ملک میں پھیلی ہوئی برائیوں کی جڑ جہالت ہے۔
- جہالت کو دور کرنا اور ان پڑھ لوگوں کو پڑھانا ہمارا فرض ہے۔



4617CH08

## گاندھی جی

سنہ انیس سو اکیس (1921) کا ذکر ہے، میں ایل. ایل. بی. کا طالب علم تھا، گاندھی جی میرے وطن میرٹھ میں تشریف لائے۔ مجھے اُن سے ملنے کا بڑا شوق تھا۔ آخر میری آرزو برآئی اور مجھے اُن کی خدمت میں حاضر ہونے کا موقع مل گیا۔



باتیں کرتے کرتے گاندھی جی نے میری اچکن کی طرف اشارہ کر کے فرمایا:  
”دیسی کیوں نہیں پہنتے؟“

میں نے عرض کیا: ”تین چار دیسی چیزیں مستقل طور پر استعمال کرتا ہوں۔  
دیسی آم کھاتا ہوں، دیسی پان کھاتا ہوں، دیسی آلو کھاتا ہوں اور دیسی شکر استعمال کرتا ہوں، کیا یہ کافی نہیں؟“

گاندھی جی نے بڑے زور سے قہقہہ لگایا اور فرمایا: ”تب تو آپ کے لیے  
دیسی کپڑا پہننا اور بھی آسان ہے، ایک ہی دیسی چیز کا تو اور اضافہ ہوگا۔“

اس کے بعد متعدد بار، کئی کئی برس کے وقفے سے مجھے گاندھی جی کی خدمت میں حاضر ہونے کا موقع ملا۔ مگر  
حیرت ہے کہ ہر مرتبہ مجھے دیکھتے ہی انھیں میری چار دیسی چیزوں میں اپنی اسی پانچویں چیز کا خیال آجاتا۔

اُنیس سو پینتالیس (1945) کا زمانہ تھا۔ گاندھی جی مسوری پہاڑ پر برلا ہاؤس میں ٹھہرے ہوئے تھے۔ میں بھی  
اُس سال مسوری گیا ہوا تھا اور گاندھی جی کی خدمت میں کبھی کبھی حاضر ہوتا رہتا تھا۔

مسوری میں اُن دنوں بہت سے لداخی مزدور آئے ہوئے تھے۔ لداخ، کشمیر میں ایک جگہ ہے، یہاں کے رہنے  
والوں کو لداخی کہتے ہیں۔ وہ ہر سال گرمی کے موسم میں کام کی تلاش میں مسوری اور دوسرے مقامات پر آجاتے ہیں۔  
یہ سب کے سب یا اُن میں سے زیادہ تر مسلمان تھے۔ بے چارے بہت غریب تھے۔ ایک پھٹے ہوئے جانگلیے اور پیوند  
لگے ہوئے شملو کے کے سوا اُن کے بدن پر کچھ نہ ہوتا تھا۔ رات کے وقت ٹاٹ کے بورے میں لپٹ جاتے تھے۔ یہی  
ٹاٹ کا بورا اُن کا لحاف تھا اور یہی اُن کا گدا۔ انھیں اس حالت میں دیکھ کر گاندھی جی کو بڑا ترس آیا اور انھوں نے اُن  
کی امداد کے لیے مختلف تجویزوں پر غور کرنا شروع کیا۔ اس سلسلے میں گاندھی جی نے ایک ایسی عمارت کی تعمیر کی تحریک

بھی شروع کی جہاں پر یہ بے چارے پہاڑی مزدور ٹھہر سکیں اور ان سے اُس کا کرایہ نہ لیا جائے۔ شاید اُس عمارت کے لیے ڈیڑھ لاکھ رو کے وعدے بھی ہو گئے تھے۔

ایک دن میں بیٹھا ہوا تھا کہ یہ ذکر چلا کہ اُس عمارت کا نام کیا رکھا جائے؟ کئی نام تجویز ہوئے، مگر گاندھی جی کو کوئی نام بھی پسند نہ آیا۔ آخر فیصلہ ہوا کہ اُسے ’دھرم شالہ‘ کہا جائے۔

میں نے عرض کیا: ”اُس عمارت کا نام آپ ’غریب خانہ‘ کیوں نہیں رکھتے!“

ایک اور صاحب وہاں بیٹھے ہوئے تھے بولے: ’غریب خانہ‘ تو شاید اپنے ہی گھر کو کہتے ہیں؟“ میں نے کہا: ”جی ہاں، کہتے تو ہیں، لیکن اپنے گھر کو غریب خانہ محض انکساری کی وجہ سے کہتے ہیں۔ خود کو غریب فرض کر لیتے ہیں اور اپنے گھر کو غریب خانہ قرار دیتے ہیں، ورنہ ’غریب خانہ‘ کے معنی ’غریب کے گھر‘ کے سوا اور کچھ نہیں۔“

گاندھی جی کو یہ نام پسند آیا۔ اس کے بعد مجھے معلوم نہ ہو سکا کہ وہ عمارت بنی بھی یا نہیں اور اُس کا نام ”غریب خانہ“ رکھا گیا یا نہیں۔

گاندھی جی جھوٹ برداشت نہیں کر سکتے تھے۔ ستیہ گرہ آشرم میں نیک چلنی اور سچائی کے قواعد بڑے سخت تھے۔ یہاں تک کہ بچوں کو بھی اُن کی پابندی کرنی پڑتی تھی۔ ایک دفعہ ایک نوجوان آشرم میں رہنے کے لیے آئے۔ یہ بی. اے پاس کر چکے تھے۔ دستور کے مطابق گاندھی جی نے اُن کے سپرد یہ کام کیا کہ تین مہینے تک وہ آشرم میں روزانہ جھاڑو دیا کریں۔

اُس نوجوان کو بچوں سے بڑا اُنس تھا اور بچے بھی اُس سے بہت مانوس تھے۔ ایک دن آشرم کی ایک آٹھ سالہ لڑکی اُس نوجوان سے ایک لیمو چھیننا چاہتی تھی۔ وہ اُس لڑکی کے ساتھ کھیلنے لگا۔ کھیلتے کھیلتے اُسے تھکا دیا لیکن لیمو نہیں دیا۔ لڑکی تنگ آ کر رو پڑی۔ اصل میں یہ لیمو آشرم کے ایک مریض کے واسطے تھا، اُس لڑکی کو کیسے دے دیا جاتا۔ جب لڑکی رونے لگی تو اُس نوجوان کی کچھ سمجھ میں نہ آیا کہ اب کیا کرے؟ آخر اُسے ایک ترکیب سوجھی۔ اُس نے لیمو ہاتھ میں لے کر زور سے اپنا ہاتھ ہلایا اور یہ ظاہر کیا کہ جیسے لیمو کو سا برمتی ندی میں پھینک دیا ہو، مگر اصل میں ایسا نہیں کیا تھا، بلکہ لیمو کو اپنی جیب میں رکھ لیا تھا۔ اب لڑکی کا دھیان ندی کی طرف گیا اور کہنے لگی ”میں لیمو کو ندی سے نکال لاؤں، کنارے ہی پر تو ہوگا؟“



نوجوان نے جواب دیا ”لیموندی میں ڈوب گیا، اب تم اُسے نہیں نکال سکتیں۔“ بات آئی گئی ہوئی۔ دونوں باتیں کرتے ہوئے آگے بڑھے۔ اتفاق ایسا ہوا کہ مریض کے کمرے کی طرف جاتے ہوئے اُس نوجوان نے اپنی جیب سے رومال جو نکالا تو اُس کے ساتھ لیمو بھی جیب سے نکل کر زمین پر گر پڑا۔ لڑکی ہنگاماً بگا رہ گئی اور نفرت سے نوجوان کی طرف دیکھ کر بولی: ”اچھا آپ نے مجھ سے جھوٹ بولا، لیمو آپ نے جیب میں رکھ لیا تھا اور مجھ سے کہہ دیا کہ میں نے ندی میں پھینک دیا۔ آشرم میں رہ کر آپ نے اتنی بُری بات کی۔ میں باپو سے کہوں گی کہ آپ جھوٹ بولتے ہیں۔“



یہ کہہ کر وہ بھاگی اور سیدھی گانڈھی جی کی خدمت میں پہنچی اور اُن سے کہہ دیا کہ فلاں آدمی نے اس طرح جھوٹ بولا۔ گانڈھی جی نے کہا: ”ہم معلوم کریں گے کہ کیا بات ہے اور کیوں انھوں نے جھوٹ بولا؟“

شام کو دُعا کے بعد گانڈھی جی نے اُس نوجوان کو بلایا اور اُس سے پوچھا کہ ”کیا بات تھی؟“ اُس نے سارا قصہ سنا دیا اور کہا ”یہ سب مذاق تھا۔“

گانڈھی جی نے مسکراتے ہوئے اُس سے کہا: ”دیکھو! آئندہ سے اس بات کا خیال رکھو کہ بچوں سے مذاق میں بھی جھوٹ نہ بولو۔“

## معنی یاد کیجیے

اشتیاق	:	شوق
آرزو برآنا	:	مراد پوری ہونا
اچکن	:	شیروانی جیسا ایک لباس
دیسی	:	اپنے دیس کا
قہقہہ	:	زور کی ہنسی، ٹھٹھا
متعدد	:	کئی، ایک سے زیادہ
وقفہ	:	خالی وقت، مہلت، فرصت
مقامات	:	مقام کی جمع، جگہ
شلو کا	:	ایک گرتا جو سینے سے کمر تک کا ہوتا ہے
پیوند	:	کسی پھٹے ہوئے کپڑے میں دوسرے کپڑے کا جوڑ
ترس آنا	:	رحم آنا
امداد	:	مدد
تجویز	:	تدبیر، رائے
تحریک	:	کسی کام کے لیے ابھارنا، آمادہ کرنا
دھرم شالہ	:	مسافروں کے ٹھہرنے کی جگہ
انکسار	:	خود کو معمولی اور کمتر سمجھنا
برداشت	:	سہنا
آشرم	:	پناہ کی جگہ
فرض کرنا	:	وقتی طور پر مان لینا

نیک چلنی	:	اچھا چال چلن
قواعد	:	قاعدہ کی جمع، اصول
دستور	:	قاعدہ، قانون
انس	:	محبت، پیار، لگاؤ
مانوس	:	جانا پہچانا
تنگ آنا	:	پریشان ہو جانا
ہٹا بٹا رہ جانا	:	حیران رہ جانا
آئندہ	:	آنے والا وقت

### سوچیے اور بتائیے

1. گانڈھی جی کہاں تشریف لے گئے تھے؟
2. گانڈھی جی نے اچکن کی طرف اشارہ کر کے کیا فرمایا؟
3. گانڈھی جی نے قہقہہ کیوں لگایا؟
4. گانڈھی جی مسوری میں کس جگہ ٹھہرے ہوئے تھے؟
5. لدانچی مزدور گرمی کے موسم میں مسوری کس لیے آتے تھے؟
6. لدانچی مزدوروں پر گانڈھی جی کو کیوں ترس آیا؟
7. ”غریب خانہ“ کس گھر کو کہا جاتا ہے؟
8. ستیہ گرہ آشرم میں کن قواعد کی پابندی ہوتی تھی؟
9. بچی کونو جوان کیا واقعی دھوکا دینا چاہتا تھا؟

### خالی جگہ کو صحیح لفظ سے بھریے

1. مجھے ان سے ملنے کا بڑا ——— تھا۔
2. تین چار دیسی چیزیں ——— استعمال کرتا ہوں۔

3. گاندھی جی نے بڑے زور سے ——— لگایا۔
4. مسوری میں ان دنوں بہت سے لڑائی مزدور ——— ہوئے تھے۔
5. وہ ہر سال گرمی کے موسم میں کام کے تلاش میں ——— اور دوسرے مقامات پر آجاتے ہیں۔
6. انھیں اس حالت میں دیکھ کر ——— کو بڑا ترس آیا۔
7. آخر فیصلہ ہوا کہ اسے ——— کہا جائے۔

### واحد سے جمع اور جمع سے واحد بنائیے

مواقع خیال مقامات تجاویز عمارت ترکیب اتفاق

نیچے دیے ہوئے لفظوں کو جملوں میں استعمال کیجیے

طالب علم وطن موقع اضافہ خدمت تعمیر

### غور کرنے کی بات

- ”گاندھی جی میرے وطن میرٹھ میں تشریف لائے۔“
- اس جملے میں ”تشریف لائے“ گاندھی جی کے لیے استعمال کیا گیا ہے۔ اس کے معنی ہیں گاندھی جی آئے۔ اس بات کا خیال رکھیے کہ خود اپنے لیے تشریف لانے کا لفظ استعمال نہیں کرتے بلکہ یہ لفظ ہمیشہ احتراماً دوسروں کے لیے استعمال کیا جاتا ہے۔
- سبق میں نوجوان کے لیے ”فُلاں آدمی“ استعمال ہوا ہے۔ اگر کسی شخص یا چیز کا ذکر اس کی غیر موجودگی میں نام لیے بغیر کیا جائے تو اس نام کی جگہ ”فُلاں“ استعمال کرتے ہیں۔



4617CH09


## گھوڑے اور ہرن کی کہانی

ہزاروں سال پُرانی بات ہے ایک ہرن اور گھوڑے میں بڑی دوستی تھی۔ ایک بار کسی بات پر دونوں میں جھگڑا ہو گیا، مار پیٹ کی نوبت آ گئی۔ ہرن ہلکا پھلکا اور پھرتیلا تھا۔ اُس نے اُچھل اُچھل کر گھوڑے کو پیٹا۔ مار پیٹ میں گھوڑے کو بہت چوٹ آئی۔ اُسے اپنے آپ کو سنبھالنا مشکل ہو گیا۔ گھوڑا کچھ نہ کر پایا اور ہرن مار پیٹ کر چلتا بنا۔

گھوڑے کو بہت غصہ آیا۔ اُس نے سوچا، ہرن سے بدلہ لینا چاہیے۔ لیکن بدلہ لے تو کیسے! بہت دنوں تک جنگل میں مارا مارا پھرتا رہا۔ ایک دن اُس کی نظر ایک آدمی پر پڑی جو تیر کمان لیے شکار کی تلاش میں پھر رہا تھا۔ گھوڑے نے پوچھا: ”بھائی آدمی! تم جنگل میں اکیلے کیا کرتے پھر رہے ہو؟“

آدمی نے جواب دیا: ”میں شکاری ہوں اور شکار کی تلاش میں ہوں۔“

گھوڑے نے کہا: ”اگر میں تمہیں کوئی شکار دکھا دوں، تو کیا تم اُسے مار دو گے؟“



”ہاں کیوں نہیں! میرا تو کام ہی یہ ہے۔“ شکاری نے کہا۔  
 اب تو گھوڑا خوش ہو گیا۔ اس کی سمجھ میں ایک ترکیب آ گئی۔ اس نے شکاری سے کہا: ”اس جنگل میں ایک ہرن  
 رہتا ہے، تم چاہو تو اس کو مار سکتے ہو۔“



شکاری نے کہا: ”مارنے کو تو میں مار دوں لیکن تم ہی بتاؤ کہ میں اُس کے پیچھے کیسے دوڑ سکتا ہوں؟ اگر تم میری مدد کرو تو میں اُسے مار دوں۔“

گھوڑے نے کہا: ”میں تیار ہوں۔ بتاؤ میں تمہاری کیا مدد کروں؟“

شکاری نے کہا: ”مجھے اپنی پیٹھ پر بٹھالو اور وہاں لے چلو جہاں وہ ہرن رہتا ہے۔“  
گھوڑے نے شکاری کو اپنی پیٹھ پر بٹھالیا تو شکاری نے کہا: ”بھائی گھوڑے! ایک بات سُنو اگر تمہیں تکلیف نہ ہو تو میں تمہارے منہ میں لگام ڈال لوں؟“  
”لگام سے کیا ہوگا؟“ گھوڑے نے پوچھا۔

شکاری نے کہا: ”لگام سے یہ فائدہ ہوگا کہ جس طرف ہرن نظر آئے گا، میں اُسی طرف لگام موڑ دوں گا، تم ادھر چل پڑنا۔ پھر میں اُسے اپنے تیر کا نشانہ بنا دوں گا۔“  
گھوڑا تو ہر قیمت پر ہرن سے انتقام لینا چاہتا تھا۔ اس نے کہا: ”اچھی بات ہے، تم میرے منہ میں لگام ڈال دو۔“

شکاری نے گھوڑے کے منہ میں لگام ڈال دی اور دونوں ہرن کی تلاش میں نکل پڑے۔ تھوڑی ہی دور گئے تھے کہ ہرن نظر آیا۔ گھوڑے نے کہا: ”یہی ہے وہ ہرن، تم اسے مار دو۔“

شکاری نے گھوڑے کو اس کے پیچھے ڈال دیا۔ گھوڑا تیز تیز دوڑنے لگا۔ دوڑتے دوڑتے وہ ہرن کے بالکل قریب پہنچ گیا۔ شکاری نے تیر چلایا۔ تیر ہرن کے سینے پر لگا۔ ہرن نے بھاگنے کی کوشش کی، لیکن تھوڑی دور جا کر گر پڑا۔

اب گھوڑے نے اطمینان کا سانس لیا کہ اُس کا دشمن مارا گیا۔ اُس نے شکاری سے کہا ”بھائی شکاری! میں تمہارا احسان مند ہوں کہ تم نے میرے دشمن کا کام تمام کر دیا۔ اب تم اپنا شکار لے جا سکتے ہو۔“

شکاری نے کہا: ”اس میں احسان کی کیا بات ہے۔ مجھے شکار ملا اور اس کے ساتھ ایک اور فائدہ بھی ہوا۔“

”گھوڑے نے پوچھا: ”کیا فائدہ؟“

شکاری نے کہا: ”مجھے پہلے نہیں معلوم تھا کہ تم اتنے کارآمد ہو۔ اب پتہ چلا ہے کہ تم تو بڑے کام کے جانور ہو۔“  
یہ کہہ کر اس نے لگام کھینچی۔ گھوڑا بے چارہ بے بس ہو گیا۔ کرتا تو کیا کرتا۔ شکاری گھوڑے کو پستی میں لے آیا۔ وہ دن اور آج کا دن گھوڑے کے منہ سے لگام نہیں نکلی اور گھوڑے کا کام ہی یہ ہے کہ وہ آدمی کو اپنی پیٹھ پر بٹھائے پھرتا ہے۔  
اسی لیے تو کہتے ہیں کہ آپس کا لڑنا جھگڑنا ٹھیک نہیں۔

## معنی یاد کیجیے

ترکیب	:	طریقہ، ڈھنگ، تدبیر
انتقام	:	بدلہ
احسان مند	:	احسان ماننے والا
کار آمد	:	کام آنے والا، مفید
کام تمام کرنا	:	مار ڈالنا، ختم کر دینا

اطمینان کا سانس لینا	:	چین نصیب ہونا
مارا مارا پھرنا	:	آوارہ پھرنا، بے سبب گھومنا
بے بس ہونا	:	مجبور ہونا، قابو نہ ہونا
نوبت آنا	:	باری آنا

## سوچیے اور بتائیے

1. ہرن نے گھوڑے کو کیوں مارا؟
2. گھوڑا ہرن سے کیوں بدلہ لینا چاہتا تھا؟
3. شکاری سے مل کر گھوڑا کیوں خوش ہوا؟
4. گھوڑے نے ہرن سے کس طرح بدلہ لیا؟
5. ہرن کے مارے جانے کے بعد گھوڑے نے شکاری سے کیا کہا؟
6. شکاری نے گھوڑے کو کیا جواب دیا؟
7. شکاری نے گھوڑے کو کام کا جانور کیوں سمجھا؟
8. آپس میں لڑنا جھگڑنا کیوں ٹھیک نہیں؟



## صحیح جملوں کے سامنے صحیح ☑ اور غلط کے سامنے غلط ☒ کا نشان لگائیے

1. ہرن اور گھوڑے میں بڑی دوستی تھی۔ ( )
2. گھوڑا ہلکا پھلکا اور پھرتیلا تھا۔ ( )
3. شکاری نے گھوڑے کو اپنی پیٹھ پر بٹھالیا۔ ( )
4. گھوڑا ہر قیمت پر ہرن سے انتقام لینا چاہتا تھا۔ ( )
5. آپس میں لڑنا جھگڑنا ٹھیک بات ہے۔ ( )

## نیچے لکھی ہوئی باتوں کی وجہ لکھیے

1. ہرن نے گھوڑے کو بہت پیٹا کیونکہ \_\_\_\_\_
2. گھوڑے کو غصہ اس لیے آیا کہ \_\_\_\_\_
3. ہرن کے مرنے کے بعد گھوڑے نے اطمینان کا سانس لیا کیونکہ \_\_\_\_\_
4. شکاری کے سامنے گھوڑا بے بس تھا کیونکہ \_\_\_\_\_
5. آپس میں لڑنا جھگڑنا ٹھیک نہیں کیونکہ \_\_\_\_\_

## نیچے دیے ہوئے جمع الفاظ کی واحد لکھیے

تراکیب مشکلات فوائد تکالیف بستیاں تجاویز

## سبق کی مدد سے خالی جگہوں کو بھریے

ایک ہرن اور گھوڑے میں بڑی \_\_\_\_\_ تھی۔ ایک بار کسی بات پر دونوں میں \_\_\_\_\_ ہو گیا، ہرن ہلکا پھلکا کا \_\_\_\_\_ تھا۔ اُس نے \_\_\_\_\_ گھوڑے کو خوب \_\_\_\_\_۔ گھوڑے نے ہرن سے بدلہ لینے کے لیے ایک \_\_\_\_\_ کی مدد لی۔ اُس نے گھوڑے کی سے ہرن کا شکار کیا۔

اب گھوڑے نے شکاری سے کہا ”میرا ——— ہو گیا۔ اب تم میرے منہ سے یہ لگام ——— اور مجھے جانے دو، شکاری نے کہا یہ لگام اب تمہارے منہ سے نہیں نکلے گی، تم تو بڑے کام کے ——— ہو، مجھے تو فائدہ ہوا، شکار بھی ملا اور کام کا جانور بھی۔

لکھیے

یہ کہانی آپ کو کیسی لگی پانچ جملوں میں لکھیے

غور کرنے کی بات

- یہ کہانی دلچسپ ہونے کے ساتھ ساتھ بڑی سبق آموز ہے یہ غور کرنا چاہیے کہ
- آپسی لڑائی کا انجام بُرا ہوتا ہے۔
  - دشمنی کرتے وقت آدمی انجام بھول جاتا ہے۔



4617CH10

## پہلے کام، بعد آرام

کام کے وقت جو آرام کیا کرتے ہیں آخراکار وہ ناکام رہا کرتے ہیں  
سخت نادان ہیں وہ لوگ بُرا کرتے ہیں ہم تو داناؤں سے یہ قول سنا کرتے ہیں

پہلے تم کام کرو بعد میں آرام کرو

لطف آرام میں ملتا ہے بہت کام کے بعد کام کرنے میں مزہ آتا ہے آرام کے بعد  
دن کو جو سویا تو کیا سوئے گا وہ شام کے بعد دورِ راحت کا مزہ تلخنی ایام کے بعد

پہلے تم کام کرو بعد میں آرام کرو



جس کو آرام سے ہر وقت سروکار رہے فکرِ آرام میں جو کام سے بیزار رہے  
کیا تعجب ہے کہ وہ مفلس و نادار رہے کابل و خستہ و درماندہ و لاچار رہے

پہلے تم کام کرو بعد میں آرام کرو

چھوڑتے کام ادھورا نہیں ہمت والے کام پورا نہیں کرتے کبھی راحت والے  
بازی لے جاتے ہیں جو لوگ ہیں محنت والے ہار جاتے ہیں سدا سُستی و غفلت والے

پہلے تم کام کرو بعد میں آرام کرو

تلوک چند محروم

## معنی یاد کیجیے

نادان	:	نا سمجھ، کم عقل
دانا	:	سمجھ دار، عقل مند
آخر کار	:	نتیجے کے طور پر، بالآخر
قول	:	بات، بیان
دورِ راحت	:	آرام کا دور، آسائش کا زمانہ
لطف	:	مزہ
تلخی ایام	:	کڑواہٹ کے دن، تکلیف کے دن
سروکار	:	واسطہ، تعلق
فکرِ آرام	:	آرام کی فکر
بیزار	:	اکتایا ہوا

تعب	:	حیرت
مفلس	:	غریب، فقیر، نادار
کاہل	:	سست، کام چور
خستہ	:	خراب، بد حال، تنگ دست، تھکا ماندہ
درماندہ	:	ناچار، عاجز
لاچار	:	مجبور، بے بس
ادھورا	:	ناکمل
بازی لے جانا (محاورہ)	:	جیت جانا، فتح پانا
غفلت	:	لا پرواہی، بے خبری

## سوچیے اور بتائیے

1. وقت پر کام نہ کرنے کا کیا نتیجہ ہوتا ہے؟
2. کامیابی حاصل کرنے کے لیے کس قول پر عمل کرنا چاہیے؟
3. آرام میں لطف کب حاصل ہوتا ہے؟
4. شاعر نے صرف آرام کرنے والوں کے لیے کون کون سے الفاظ استعمال کیے ہیں؟
5. اس نظم میں محنت سے کام کرنے والوں کی کیا کیا خوبیاں بیان کی گئی ہیں؟
6. سستی اور غفلت سے کام کرنے والوں کا کیا انجام ہوتا ہے؟
7. 'پہلے کام، بعد آرام' کی تکرار سے شاعر کا کیا مطلب ہے؟

## مصرعے مکمل کیجیے

1. ہم تو داناؤں سے یہ \_\_\_\_\_ سنا کرتے ہیں
2. دن کو جو سویا تو کیا سوئے گا وہ \_\_\_\_\_ کے بعد
3. کیا \_\_\_\_\_ ہے کہ وہ مفلس و نادار ہے
4. بازی لے جاتے ہیں جو لوگ ہیں \_\_\_\_\_ والے

## نیچے دیے ہوئے لفظوں کو جملوں میں استعمال کیجیے

بیزار ہونا بازی لے جانا ہار جانا نادان غفلت

## ان مصرعوں کو صحیح کر کے لکھیے

چھوڑتے کام ادھورا نہیں راحت والے  
بازی لے جاتے ہیں جو لوگ ہیں غفلت والے  
کام پورا نہیں کرتے کبھی ہمت والے  
ہار جاتے ہیں سدا سُستی و محنت والے

## یاد کیجیے

اپنی پسند کے دو بند یاد کیجیے

## غور کرنے کی بات

- دن اور رات کے چوبیس گھنٹوں میں ہر کام کا وقت مقرر ہے۔ سورج، چاند، ستارے مقررہ وقت پر اپنے کام انجام دیتے ہیں۔ اس لیے ساری کائنات کا نظام اچھی طرح چل رہا ہے۔ اسی طرح زندگی میں کامیابی اور کامرانی حاصل کرنے کے لیے وقت کا صحیح استعمال کرنا چاہیے۔ کام کے وقت پوری توجہ سے کام اور آرام کے وقت آرام بھی زندگی کی کامیابیوں اور خوشیوں کا سنہری اصول ہے۔



4617CH11

## عید گاہ

رمضان کے پورے تیس روزوں کے بعد عید آئی۔ کتنی سہانی اور رنگین صبح ہے۔ درختوں پر کچھ عجیب ہریالی ہے۔ کھیتوں میں کچھ عجیب رونق ہے۔ آسمان پر کچھ رنگینی ہے۔ آج سورج دیکھو کتنا پیارا ہے، کتنا ٹھنڈا ہے گویا دنیا کو عید کی مبارک باد دے رہا ہے۔ گاؤں میں کتنی چہل پہل ہے۔ عید گاہ جانے کی دھوم ہے۔ کسی کے گرتے میں بٹن نہیں ہیں، تو وہ پڑوس کے گھر سے سوئی تاگا لینے جا رہا ہے۔ کسی کے جوتے سخت ہو گئے ہیں، وہ انھیں تیل اور پانی سے نرم کر رہا ہے۔ کوئی جلدی سے بیلوں کو سانی پانی دے رہا ہے۔ عید گاہ سے لوٹتے لوٹتے دو پہر ہو جائے گی۔ لڑکے سب سے زیادہ خوش ہیں۔ کسی نے ایک روزہ رکھا، وہ بھی دو پہر تک؛ کسی نے وہ بھی نہیں؛ لیکن عید گاہ جانے کی خوشی ان ہی کا حصہ ہے۔ روزے بڑے بوڑھوں کے لیے ہوں گے۔ بچوں کے لیے تو عید ہے۔ سویوں کے لیے گھر میں دودھ، شکر اور میوے ہیں کہ نہیں اُن کی بلا سے۔ اُن کی اپنی جیبوں میں تو قارون کا خزانہ رکھا ہوا ہے۔ بار بار جیب سے اپنا خزانہ نکال کر گنتے ہیں، دوستوں کو دکھاتے ہیں اور خوش ہو کر رکھ لیتے ہیں۔ ان ہی دو چار پیسوں میں دنیا کی ساری نعمتیں لائیں گے۔ کھلوانے، مٹھائیاں اور بگل اور خدا جانے کیا کیا۔ اور سب سے زیادہ خوش ہے حامد۔ وہ چار سال کا غریب ضرورت بچہ ہے۔ جس کا باپ پچھلے سال بیضے کی نذر ہو گیا اور ماں نہ جانے کیوں زرد ہوتے ہوتے ایک دن مر گئی۔ اب حامد اپنی بوڑھی دادی امینہ کی گود میں سوتا ہے۔ اور اتنا ہی خوش ہے۔ اُس کے ابا جان روپے کمانے گئے ہیں، بہت سی تھیلیاں لے کر آئیں گے۔ امی جان اللہ میاں کے گھر اُس کے لیے بڑی اچھی اچھی چیزیں لینے گئی ہیں۔ اسی لیے حامد خوش ہے۔ اُمید تو بہت بڑی چیز ہے۔ حامد کے پاؤں میں جوتے نہیں ہیں۔ سر پر ایک پرانی دھرائی ٹوپی ہے، جس کا گونسا سیاہ ہو گیا ہے۔ پھر بھی وہ خوش ہے۔ جب اُس کے ابا جان تھیلیاں اور امی جان نعمتیں لے کر آئیں گی، تب وہ دل کے ارمان نکالے گا۔

بد نصیب امینہ اپنی کوٹھری میں بیٹھی رو رہی ہے۔ آج عید کا دن ہے۔ اور اس کے گھر میں دانہ نہیں ہے۔ کس نے بلایا تھا اس نوڑی عید کو؟ اس گھر میں اس کا کام نہیں، لیکن حامد۔ اُسے کسی کے مرنے جینے سے کیا مطلب! اُس کے

اندر روشنی ہے، باہر امید!۔

حامد اندر جا کر دادی سے کہتا ہے۔ ”تم ڈرنا نہیں امّاں، میں گاؤں والوں کا ساتھ نہ چھوڑوں گا۔ میں سب سے پہلے آؤں گا۔ بالکل نہ ڈرنا۔“

لیکن امپنہ کا دل نہیں مانتا۔ گاؤں کے بچے اپنے اپنے باپ کے ساتھ جا رہے ہیں۔ حامد کیا اکیلا ہی جائے گا؟ اس بھڑ بھاڑ میں کہیں کھو جائے تو کیا ہو، نہیں امپنہ اُسے تنہا نہ جانے دے گی۔ ننھی سی جان، پاؤں میں چھالے نہ پڑ جائیں! مگر وہ چلی جائے تو یہاں سوئیاں کون پکائے گا؟ بھوکا پیاسا دوپہر کو لوٹے گا۔ کیا اُس وقت سوئیاں پکانے بیٹھے گی؟ رونا تو یہ ہے کہ امپنہ کے پاس پیسے بھی نہیں۔ اُس نے ٹین کے کپڑے سے تھے۔ آٹھ پیسے ملے تھے۔ اس اٹھتی کو ایمان کی طرح بچاتی چلی آئی تھی۔ اس عید کے لیے۔ لیکن کل گوالن سر پر سوار ہو گئی، تو کیا کرتی!۔ حامد کے لیے کچھ نہیں ہے تو دو پیسے کا دودھ تو چاہیے ہی، اب تو کُل دو آنے بچ رہے ہیں۔ تین پیسے حامد کی جیب میں اور پانچ پیسے امپنہ کے بٹوے میں!۔ یہی تو بساط ہے اور عید کا تیوہار۔ اللہ ہی بیڑا پار لگائے۔

گاؤں سے میلا چلا اور بچوں کے ساتھ حامد بھی جا رہا تھا۔ کبھی سب کے سب دوڑ کر آگے نکل جاتے، پھر کسی درخت کے نیچے کھڑے ہو کر ساتھ والوں کا انتظار کرتے۔

شہر کا علاقہ شروع ہو گیا۔ سڑک کے دونوں طرف امیروں کے ماغ ہیں۔ بڑی بڑی عمارتیں آنے لگیں۔ یہ





عدالت ہے، یہ کالج ہے، یہ کلب گھر ہے، آگے چلے۔ حلوائیوں کی دکانیں شروع ہوئیں۔ آج خوب سچی ہوئی تھیں۔ یہ پولیس لائن ہے۔ یہاں پولیس والے پریڈ کرتے ہیں۔ رائٹ، لپ، پھام، پھو! رات کو بے چارے گھوم گھوم کر پیرا دیتے ہیں، نہیں تو چوریاں ہو جائیں۔

اب بستی گھنی ہونے لگی۔ عید گاہ جانے والوں کی ٹولیاں نظر آنے لگیں۔ ایک سے ایک زرق برق پوشاک پہنے ہوئے۔ کوئی تانگے پر سوار، کوئی موٹر پر۔ سبھی عطر میں بسے، سبھی کے دلوں میں اُمنگ — گاؤں والوں کا یہ چھوٹا سا گروہ اپنے آپ میں مگن، چاروں طرف سے بے خبر، اطمینان سے چلا جا رہا تھا۔

اچانک عید گاہ نظر آئی۔ اوپر اہلی کے درختوں کا سایہ ہے۔ نیچے کھلا ہوا پختہ فرش ہے، جس پر جازم بچھی ہوئی ہے۔ اور نمازیوں کی قطاریں ایک کے پیچھے پیچھے دوسری، نہ جانے کہاں تک چلی گئی ہیں۔ پختہ فرش کے نیچے تک، جہاں جازم بھی نہیں، کئی قطاریں کھڑی ہیں۔ جو آتے ہیں پیچھے کھڑے ہو جاتے ہیں۔ آگے اب جگہ نہیں ہے۔ یہاں کوئی رتبہ کوئی عہدہ نہیں دیکھا جاتا۔ اسلام کی نگاہ میں سب برابر ہیں۔ دیہاتیوں نے بھی وضو کیا اور جماعت میں شامل ہو گئے۔ کتنی باقاعدہ منظم جماعت ہے! لاکھوں آدمی ایک ساتھ جھکتے ہیں اور ایک ساتھ بیٹھ جاتے ہیں۔ اور یہ عمل بار بار ہوتا ہے — ایسا معلوم ہو رہا تھا گویا بجلی کی لاکھوں بتیاں ایک ساتھ روشن ہو جائیں اور ایک ساتھ بجھ جائیں اور یہی سلسلہ چلتا رہا۔ کوئی ایسی کشش ہے، جس نے سب کو ایک لڑی میں پرو دیا ہے۔

نماز ختم ہو گئی ہے لوگ ایک دوسرے سے گلے مل رہے ہیں۔ پھر مٹھائی اور کھلونوں کی دکانوں پر دھاوا ہوتا ہے — ہمارے دیہاتیوں کا یہ گروہ اس معاملے میں بچوں سے کم پُر جوش نہیں ہے — یہ دیکھو ہنڈولا ہے۔ ایک پیسہ دے کر چڑھ جاؤ، کبھی آسمان پر جاتے معلوم ہو گئے کبھی زمین پر گر تے۔ ایک پیسہ دے کر بیٹھ جاؤ اور پچیس چکروں کا مزہ لو۔ محمود اور محسن، نور اور سمیع اُن گھوڑوں اور اونٹوں پر بیٹھے ہیں۔ حامد دُور کھڑا ہے تین ہی پیسے تو اس کے پاس ہیں۔ ذرا سا چکر کھانے کے لیے اپنے خزانے کا ایک تہائی نہیں دے سکتا۔

سب اُترتے ہیں۔ اب کھلونے لیں گے۔ ادھر دکانوں کی قطاریں لگی ہوئی ہیں۔ طرح طرح کے کھلونے ہیں — سپاہی، گجریا، راجا اور وکیل، دھوبن، بہشتی اور سادھو۔

واہ کتنے خوب صورت کھلونے ہیں! اور بولا ہی چاہتے ہیں۔ محمود سپاہی لیتا ہے خاکی وردی اور لال پگڑی۔ کندھے پر بندوق۔ معلوم ہوتا ہے ابھی قواعد کے لیے چلا آ رہا ہے۔ محسن کو بہشتی پسند آیا، کمر جھکی ہوئی ہے۔ اُس پر مشک

رکھے ہوئے ہے۔ مشک کا منہ ایک ہاتھ سے پکڑے ہوئے ہے۔ کتنا خوش ہے۔ شاید گیت گا رہا ہے۔ مشک سے پانی انڈیلا ہی چاہتا ہے۔ نورے کو وکیل سے پریم ہے۔ کیسی ذہانت ہے اُس کے منہ پر۔ کالا چُغہ پہنے نیچے سفید اچکن کی جیب میں سہنری زنجیر۔ ایک ہاتھ میں قانون کی کتاب لیے ہوئے ہے۔ معلوم ہوتا ہے کہ ابھی کسی عدالت سے جرح یا بحث کر کے چلے آ رہے ہیں۔ یہ سب دودو پیسے کے ہیں مگر حامد دو پیسے کا ایک کھلونا لے لے تو پھر اور کیا لے گا۔ ”نہیں کھلونے فضول سے ہیں۔ کہیں ہاتھ سے چھوٹ پڑیں تو چور چور ہو جائیں۔ ذرا سا پانی پڑ جائے تو سارا رنگ دھل جائے۔ ان کھلونوں کو لے کر وہ کیا کرے گا۔ کس مُصرف کے ہیں؟“

مُحسن کہتا ہے۔ ”میرا بہشتی روز پانی دینے جائے گا، صبح و شام۔“



سمیع: ”اور میری دھوبن روز کپڑے دھوئے گی۔“

حامد کھلونوں کی برائی کرتا ہے۔ ”سٹی کے تو ہیں، گریں تو چکنا چور ہو جائیں۔“ لیکن ہر چیز کو لپٹائی ہوئی نظروں سے دیکھ رہا ہے۔ اور چاہتا ہے کہ ذرا دیر کے لیے انھیں ہاتھ میں لے کر دیکھے۔ اُس کے ہاتھ بے ساختہ بڑھتے ہیں۔ لیکن لڑکے اتنے فیاض نہیں ہوتے۔ خاص کر جب نیا خون ہو۔ حامد لپچتا رہ جاتا ہے۔

کھلونوں کے بعد اب مٹھائی کا نمبر آیا۔ کسی نے ریوڑیاں لی ہیں، کسی نے گلاب جامن کسی نے سوہن حلوہ۔ مزے سے کھا رہے ہیں۔ حامد اُن کی برادری سے خارج ہے۔ کم بخت کی جیب میں تین پیسے تو ہیں۔ کیوں نہیں

کچھ لے کر رکھتا۔ لالچی نظروں سے سب کی طرف دیکھتا ہے۔

مُحْسَن نے کہا۔ ”حامد! یہ ریوڑی لے جا کتنی خوشبودار ہیں؟“

حامد کوشبہ ہوا کہ یہ محض شرارت ہے۔ مُحْسَن اتنا فیاض طبع نہیں ہے۔ لیکن یہ جان کر پھر بھی اس کے پاس گیا۔ مُحْسَن دو نے سے ایک ریوڑی نکال کر حامد کی طرف بڑھاتا ہے۔ حامد ہاتھ پھیلاتا ہے۔ مُحْسَن ریوڑی اپنے منہ میں رکھ لیتا ہے۔ محمود، نورے، سمیع خوب تالیاں بجا بجا کر ہنستے ہیں۔ حامد کھسیانا ہو جاتا ہے۔

مُحْسَن: ”اچھا اب ضرور دیں گے، حامد! اللہ قسم۔ لے جا!“

حامد: ”رکھے رہو کیا میرے پاس پیسے نہیں ہیں؟“

سمیع: ”تین ہی پیسے تو ہیں کیا کیا لو گے؟“

محمود: ”ہم سے گلاب جامن لے جاؤ حامد! مُحْسَن شریر ہے۔“

حامد: ”مٹھائی کون بڑی نعمت ہے۔ کتاب میں اُس کی برائیاں لکھی ہیں۔“

مُحْسَن: ”لیکن جی میں کہہ رہے ہو گے کہ کچھ مل جائے تو کھالیں۔ اپنے پیسے کیوں نہیں نکالتے۔؟“

محمود: ”میں اس کی ہوشیاری سمجھتا ہوں۔ جب ہمارے سارے پیسے خرچ ہو جائیں گے، تب یہ مٹھائی لے گا اور

ہمیں چڑا چڑا کر کھائے گا۔“

حلوائیوں کی دکانوں کے آگے کچھ دکانیں لوہے کی چیزوں کی تھیں۔ لڑکوں کے لیے یہاں دلچسپی کا کوئی سامان نہیں تھا۔ حامد لوہے کی دکان پر رُک جاتا ہے۔ دست پناہ رکھے ہوئے تھے۔ وہ دست پناہ خریدے گا۔ دادی کے پاس دست پناہ نہیں ہے۔ توے سے روٹیاں اُتارتی ہیں تو ہاتھ جل جاتا ہے۔ اگر وہ دادی کو دست پناہ لے کر دے دے تو وہ کتنی خوش ہوں گی۔ پھر ان کی انگلیاں کبھی نہ جلیں گی۔ گھر میں ایک کام کی چیز آجائے گی۔ کھلونوں سے کیا فائدہ؟ مفت میں پیسے خراب ہوتے ہیں۔ ذرا ہی دیر کو تو خوشی ہوتی ہے۔ پھر تو انھیں کوئی آنکھ اٹھا کر بھی نہیں دیکھتا۔ وہ گھر پہنچتے پہنچتے ٹوٹ پھوٹ کر برابر ہو جاتے ہیں یا چھوٹے بچے جو عید گاہ نہیں جاسکتے ہیں، ضد کر کے لے لیں گے اور توڑ ڈالیں گے۔ دست پناہ کتنے فائدے کی چیز ہے! روٹیاں توے سے اُتارو، چولھے سے آگ نکال کر دے دو۔ دادی کو کہاں فرصت ہے بازار جائیں اور اتنے پیسے کہاں ملتے ہیں۔ روز ہاتھ جلا لیتی ہیں۔

حامد کے ساتھی آگے بڑھ گئے ہیں۔ کتنے خود غرض اور لالچی ہیں۔ سب نے اتنی مٹھائیاں لیں۔ کسی نے مجھے ایک بھی نہ دی۔ اس پر کہتے ہیں کہ میرے ساتھ کھیلو۔ میری تختی دھولاؤ۔ اب اگر میاں محسن نے کسی کام کو کہا تو خبر لوں گا۔ کھائیں مٹھائی، آپ منہ سڑے گا، پھوڑے پھنسیاں نکلیں گی۔ آپ ہی چٹوری زبان ہو جائے گی۔ تب پیسے گھر سے چرائیں گے اور مار کھائیں گے۔ کتاب میں جھوٹی باتیں تھوڑی لکھی ہیں۔ میری زبان کیوں خراب ہوگی۔ اُس نے پھر سوچا۔ ددای دست پناہ دیکھتے ہی دوڑ کر میرے ہاتھ سے لے لیں گی۔ اور کہیں گی کہ میرا بچہ امٹاں کے لیے دست پناہ لایا ہے۔ ہزاروں دعائیں دیں گی۔ ان لوگوں کے کھلونوں پر انھیں کون دعا دے گا۔ بزرگوں کی دعائیں سیدھی خدا کی بارگاہ میں پہنچتی ہے اور فوراً قبول ہوتی ہیں۔

دُکان دار نے اُس کی طرف دیکھا اور ساتھ کوئی آدمی نہ دیکھ کر بولا:

”تمہارے کام کا نہیں جی!“

”بکاؤ ہے کہ نہیں؟“

”بکاؤ کیوں نہیں ہے اور یہاں کیوں لا کر لائے ہیں؟“

”تو بتاتے کیوں نہیں۔ کے پیسے کا دو گے؟“

”چھ پیسے لیں گے۔“



”ٹھیک ٹھیک بتاؤ۔“

”ٹھیک پانچ پیسے لیں گے۔ لینا ہوتو لو۔“

حامد کا دل بیٹھ گیا۔ حامد نے کلیجہ مضبوط کر کے کہا، ”تین پیسے لو گے؟“ یہ کہتا ہوا آگے بڑھ گیا کہ دکان دار کی گھر کیاں نہ سُنے۔ مگر دکان دار نے گھر کیاں نہ دیں۔ بلا کر دست پناہ دے دیا اور پیسے لے لیے۔

حامد نے دست پناہ کندھے پر رکھ لیا، گویا بندوق ہے اور شان سے اکڑتا ہوا اپنے دوستوں کے پاس آیا۔

مُحسَن نے ہنستے ہوئے کہا۔ ”یہ دست پناہ لایا ہے۔ احمق اس کا کیا کرے گا؟“

حامد نے دست پناہ زمین پر پٹک کر کہا۔ ”ذرا اپنا بہشتی زمین پر گرا کر دیکھو۔ ساری ملیاں چور چور ہو جائیں گی بچا کی۔“

محمود: ”تو یہ دست پناہ کوئی کھلونا ہے؟“

حامد: ”کھلونا کیوں نہیں ہے۔ ابھی کندھے پر رکھا بندوق ہو گیا۔ ہاتھ میں لے لیا تو فقیر کا چمٹا ہو گیا۔ چاہوں تو اس سے تمھاری ناک پکڑ لوں، چاہوں تو اس سے چھڑے کا کام بھی لے سکتا ہوں۔ ایک چمٹا جمادوں تو تمھارے سارے کھلونوں کی جان نکل جائے۔ تمھارے کھلونے چاہے کتنا ہی زور لگائیں اس کا بال پہنکا نہیں کر سکتے۔ میرا بہادر شیر ہے یہ دست پناہ!“

سمیع متاثر ہو کر بولا۔ ”میری خنجری سے بد لوگے، دو آنے کی ہے۔“

حامد نے خنجری کی طرف حقارت دیکھ کر کہا۔ ”میرا دست پناہ چاہے تو تمھاری خنجری کا پیٹ پھاڑ ڈالے۔ بس ایک چمڑے کی جھلی لگا دی، ڈھب ڈھب بولنے لگی۔ ذرا سا پانی لگے تو ختم ہو جائے۔ میرا دست پناہ آگ میں، پانی میں، آندھی میں، طوفان میں برابر ڈٹا کھڑا رہے گا۔“

اب دو فریق ہو گئے۔ محمود، مُحسَن اور نورے ایک طرف۔ حامد، یگا و تنہا، دوسری طرف، سمیع غیر جانب دار ہے، جس کی فتح دیکھے گا، اُس کی طرف ہو جائے گا۔ لیکن مُحسَن محمود اور نورے دو دو سال بڑے ہونے پر بھی حامد کے حملوں سے پریشان ہو رہے تھے۔ اُس کے پاس انصاف کی قوت تھی۔ ایک طرف مٹی ہے دوسری طرف لوہا جو اس وقت اپنے آپ کو فولاد کہہ رہا ہے۔

مُحسَن نے ایڑی چوٹی کا زور لگا کر کہا۔ ”اچھا پانی تو نہیں بھر سکتا۔“

حامد نے دست پناہ کو سیدھا کر کے کہا۔ ”یہ بہشتی کو ایک ڈانٹ بتائے گا تو وہ دوڑتا ہوا پانی لے کر آئے گا اور اُس کے دروازے پر چھڑکنے لگے گا۔“

مُحسَن کا ناطقہ بند ہو گیا۔ محمود نے گمک پہنچائی۔ ”بچا گرفتار ہو جائیں تو عدالت میں بندھے بندھے پھریں گے تب تو وکیل صاحب کے پیروں پڑیں گے۔“

حامد اس وار کا جواب نہ دے سکا۔ اُس نے پوچھا۔ ”اُسے پکڑنے کون آئے گا؟“

نورے نے کہا۔ ”یہ سپاہی بندوق والا۔“

حامد نے منہ چڑا کر کہا۔ ”یہ بے چارے اس رستم ہند کو پکڑیں گے؟ اچھا لاؤ ابھی ذرا مقابلہ ہو جائے۔ اس کی صورت دیکھتے ہی بچا کی ماں مرجائے گی۔ پکڑیں گے کیا بچارے؟“

مُحسَن نے تازہ دم ہو کر وار کیا۔ ”تمہارے دست پناہ کا منہ روز آگ میں جلے گا۔“

حامد کے پاس جواب تیار تھا۔ ”آگ میں بہادر کودتے ہیں جناب! تمہارے یہ وکیل صاحب اور سپاہی اور بہشتی ڈرپوک ہیں۔ سب گھر میں گھس جائیں گے۔ آگ میں کودنا وہ کام ہے جو رستم ہی کر سکتا ہے۔“

محمود نے ایک پھر زور لگایا۔ ”تمہارا دست پناہ باورچی خانے میں زمین پر پڑا رہے گا۔ اور وکیل صاحب کرسی پر بیٹھیں گے۔“

حامد سے جواب نہ پڑا تو اُس نے دھاندلی شروع کی۔ میرا دست پناہ باورچی خانے میں زمین پر نہیں پڑا رہے گا۔ وکیل صاحب کرسی پر بیٹھیں گی تو جا کر اُنھیں زمین پر پٹک دے گا اور سارا قانون اُن کے پیٹ میں ڈال دے گا۔“

اس کے جواب میں بالکل جان نہ تھی، بالکل بے نیکی سی بات۔ لیکن قانون پیٹ میں ڈالنے والی بات چھا گئی۔ ایسی چھا گئی کہ تینوں سورا منہ تکتے رہ گئے۔ حامد نے میدان جیت لیا۔ اس کا دست پناہ رستم ہند ہے اس میں کسی کو بھی چوں و چرا کی گنجائش نہیں۔

مُحسَن نے کہا۔ ”ذرا اپنا چمٹا دو۔ ہم بھی دیکھیں۔ تم چاہو تو ہمارا بہشتی لے کر دیکھو۔“ محمود اور نورے نے بھی اپنے

اپنے کھلونے پیش کیے۔ حامد کو کوئی اعتراض نہیں۔ دست پناہ باری باری محمود، محسن اور سمیع کے ہاتھ میں گیا اور اُن کے کھلونے باری باری سے حامد کے ہاتھ میں آئے۔

حامد نے ہارنے والے کے آنسو پونچھے۔ ”میں تمہیں چڑا رہا تھا، سچ یہ چمٹا کھلونوں کی کیا برابر کرے گا۔“  
لیکن محسن کی پارٹی پر اس دلا سے کا کوئی اثر نہ ہوا۔ چمٹے کا سکہ خوب بیٹھ گیا۔  
محسن: ”لیکن ان کھلونوں کے لیے کوئی ہمیں دُعا تو نہ دے گا۔“

محمود: ”دعا کے لیے پھرتے ہو، اٹے مار نہ پڑے۔ اماں ضرور کہیں گی کہ میلے میں یہی مٹی کے کھلونے ملے۔“  
حامد کی یہ بات ماننی پڑی کہ کھلونوں کو دیکھ کر کسی کی ماں اتنی خوش نہ ہوگی، جتنی حامد کی دادی چمٹے کو دیکھ کر خوش ہوں گی۔

راستے میں محمود کو بھوک لگی۔ اس کے باپ نے کیلے کھانے کو دیے۔ محمود نے صرف حامد کو سا جمی بنایا۔ اس کے دوسرے یار منہ تکتے رہ گئے۔ یہ اسی چمٹے کی کرامت تھی۔

گیارہ بجے سارے گاؤں میں چہل پہل ہو گئی۔ میلے والے آگئے۔ محسن کی چھوٹی بہن نے دوڑ کر بہشتی کو اُس کے ہاتھ سے لے لیا اور مارے خوشی کے جو اُچھلی تو میاں بہشتی نیچے آ رہے۔ اس پر بھائی بہن میں مار پیٹ ہوئی۔ دونوں خوب خوب روئے۔ اُن کی اماں جان یہ گہرا م سن کر اور بگڑیں۔ دونوں کو اوپر سے دو دو چائے رسید کیے۔ میاں نورے کے وکیل صاحب کا حشر اس سے بھی بدتر ہوا۔ وکیل زمین یا طاق پر تو بیٹھ نہیں سکتا۔ اُس کی پوزیشن کا تو خیال رکھنا ہی پڑے گا۔ دیوار میں دو کھونٹیاں گاڑی گئیں۔ اُن پر چیر کا پرانا پٹرار کھا گیا۔ پٹرے پر کاغذ کا قالین بچھایا گیا۔ وکیل صاحب تخت پر جلوہ افروز ہوئے۔ نورے پنکھا لے کر جھلنے لگا۔ معلوم نہیں سیکھے کی ہوا سے یا سیکھے کی چوٹ سے، وکیل صاحب نیچے آ رہے۔ پھر بڑے زور سے ماتم ہوا اور وکیل صاحب کی لاش گھورے پر پھینک دی گئی۔

اب رہے میاں محمود کے سپاہی۔ اُسے چٹ پٹ گاؤں کا پہرا دینے کا چارج مل گیا لیکن پولیس کا سپاہی معمولی شخص تو نہیں، جو اپنے پیروں چلے۔ ایک ٹوکری آئی۔ اُس میں لال رنگ کے پھٹے پرانے کپڑے بچھا کر پاکی بنائی گئی۔ اُس میں سپاہی صاحب آرام سے لیٹے۔ محمود نے ٹوکری اٹھائی اور دروازے کا چکر لگانے لگے۔ اُن کے دونوں چھوٹے بھائی ”چھونے والے جاگتے رہو۔“ پکارتے چلتے ہیں۔ مگر رات تو اندھیری ہونی چاہیے۔ محمود کو ٹھوکر

لگ جاتی ہے، ٹوکری اُس کے ہاتھ سے چھوٹ کر گر پڑتی ہے اور میاں سپاہی بندوق لیے زمین پر آجاتے ہیں اور ان کی ایک ٹانگ بیکار ہو جاتی ہے۔

اب میاں حامد کا قصہ سُنئے: امینہ اس کی آواز سنتے ہی دوڑی اور اُسے گود میں اٹھا کر پیار کرنے لگی۔ دفعتاً اس کے ہاتھ میں چمٹا دیکھ کر وہ چونک پڑی۔

”یہ دست پناہ کہاں ملا بیٹا؟“

”میں نے مول لیا ہے۔“

”کتنے پیسے میں؟“

”تین پیسے میں۔“



امینہ نے چھاتی پیٹ لی۔ یہ کیسا بے سمجھ لڑکا ہے کہ دو پہر ہو گئی، نہ کچھ کھایا نہ پیا۔ لایا کیا۔ بس دست پناہ —! سارے میلے میں تجھے اور چیز نہ ملی جو یہ لوہے کا چمٹا اٹھالایا؟“

حامد نے خطا وار انداز میں کہا — ”تمھاری انگلیاں تو سے جل جاتی تھیں اس لیے میں نے یہ لے لیا۔“ بڑھیا کا غصہ فوراً شفقت میں بدل گیا، اور شفقت بھی وہ نہیں جو بیان کی جاسکتی ہے اور اپنی ساری تاثیر لفظوں میں منتشر کر دیتی ہے۔ یہ ناقابلِ اظہار شفقت تھی، درد اور التجا میں ڈوبی ہوئی۔ اُف! کتنی نفس کشی ہے، کتنی جاں سوزی ہے۔ بچے نے کتنا



ضبط کیا ہوگا۔ جب دوسرے لڑکے کھلونے لے رہے ہوں گے، مٹھائیاں کھا رہے ہوں گے، اُس کا دل کتنا لچایا ہوگا۔ اتنا ضبط اُس سے ہوا کیوں کر! وہاں بھی اپنی بوڑھی دادی کی یاد اُس سے رہی۔ امینہ کا دل خوشی سے بھر گیا۔

اور تب ایک بڑی دلچسپ بات ہوئی۔ حامد کے چمٹے سے بھی عجیب۔ بچے حامد نے تو بوڑھے حامد کا پارٹ ادا کیا تھا، بڑھیا امینہ بچی بن گئی وہ رونے لگی۔ دامن پھیلا کر حامد کو دعائیں دیتی جاتی تھی اور آنکھوں سے آنسو گراتی جاتی تھی۔ حامد اس کا راز کیا سمجھتا۔

پریم چند

## معنی یاد کیجیے

عید گاہ	:	وہ جگہ جہاں عید اور بقر عید کی نماز پڑھی جاتی ہے
زرق برق	:	چمک دار، بھڑکیلے
پوشاک	:	کپڑے، لباس
منظم	:	ترتیب اور سلیقے کے ساتھ
عمل	:	کام
بے ساختہ	:	بلا جھجک، اچانک
خارج ہونا	:	نکل جانا
فیاض طبع	:	جس کی طبیعت میں سخاوت ہو، جسے دوسروں کو فیض پہنچانے کی عادت ہو
گُمک	:	مدد

وار	:	حملہ
حشر	:	انجام
گھورا	:	کوڑا کرکٹ ڈالنے کی جگہ
منتشر کرنا	:	بکھیرنا
ناقابل اظہار	:	جو ظاہر کرنے کے قابل نہ ہو
التجارت	:	درخواست
نفس کشی	:	اپنی خواہشوں کو مارنا
جاں سوزی	:	جی جلانا، دل مارنا
دست پناہ	:	چھٹا

## سوچیے اور بتائیے

1. حامد کی عمر کیا تھی؟
2. عہد کے دن حامد کی دادی کیوں رو رہی تھیں؟
3. محمود، محسن، نورے اور سمیع نے کون کون سے کھلونے خریدے؟
4. حامد نے دست پناہ کیوں خریدا؟
5. حامد کے دوست دست پناہ سے کیوں متاثر ہوئے؟
6. دوستوں کے کھلونوں کا کیا انجام ہوا؟
7. دادی کا غصہ شفقت میں کیوں بدل گیا؟

## خالی جگہ کو صحیح لفظ سے بھریے

1. رمضان کے پورے — روزوں کے بعد عید آئی ہے۔

2. ان کی جیبوں میں تو ——— رکھا ہوا ہے۔
3. انھیں دو چار پیسوں میں دنیا کی ساری ——— لائیں گے۔
4. امپنہ کو ڈرتھا کہ اس ——— میں حامد کہیں کھونہ جائے۔
5. نماز میں کسی کا رتبہ یا ——— نہیں دیکھا جاتا۔
6. کتنی باقاعدہ ——— جماعت ہے۔
7. گیارہ بجے سارے گاؤں میں ——— ہو گئی۔
8. اس کا دست پناہ ——— ہے۔

## لکھیے

- آپ عید کا دن کیسے گزارتے ہیں؟
- آپ عید کی کس طرح خرچ کرتے ہیں؟

## غور کرنے کی بات

- منشی پریم چند کی یہ کہانی گاؤں کی ایک سیدھی سادی غریب عورت امپنہ اور اس کے یتیم پوتے حامد کے ایثار و محبت کی کہانی ہے۔ دادی اپنے پوتے کے لیے ایثار کرتی ہے اور پوتا دادی کی محبت میں اپنے ننھے سے دل کی خواہشوں کو دبا کر دادی کے لیے پھمٹا خرید لاتا ہے۔
- سب سے زیادہ خوش ہے حامد۔ وہ چار سال کا غریب صورت بچہ ہے۔
- راستے میں محمود کو بھوک لگی۔ اس کے باپ نے کیلے کھانے کو دیے۔
- حامد اندر جا کر دادی سے کہتا ہے ”تم ڈرنا نہیں اتناں، میں گاؤں والوں کا ساتھ نہ چھوڑوں گا۔“

پہلے جملے میں حامد اسم ہے اور لفظ ”وہ“ جو حامد کے لیے استعمال ہوا ہے، ضمیر ہے۔  
 دوسرے جملے میں محمود کے لیے ضمیر ”اس“ کا استعمال ہوا ہے۔  
 تیسرے جملے میں حامد کے لیے ”میں“ کا لفظ استعمال ہوا ہے جو ضمیر ہے۔ اور دادی کے لیے ضمیر  
 ”تم“ استعمال ہوا ہے۔

© NCERT  
 not to be republished




4617CH12

## رابندر ناتھ ٹیگور

رابندر بابو 7 مئی 1861ء کلکتہ میں پیدا ہوئے۔ آپ کے والد بزرگوار مہارشی دیوندر ناتھ ٹیگور کے چودھویں اور سب سے چھوٹے بیٹے تھے۔ گھر والے محبت سے انھیں ”رابی“ کہتے تھے۔

آپ کے والد مہارشی ایک صوفی منش بزرگ تھے۔ ان کی ساری زندگی ایشور بھکتی اور غریبوں کی مدد کرنے میں گزری۔ اپنے زمانے کے مشہور عالم تھے۔ بنگالی، سنسکرت اور ہندی کے ساتھ ساتھ اردو اور فارسی زبانیں بھی اچھی خاصی جانتے تھے۔ سچے دلش بھگت تھے اور شب و روز قوم و ملک کی بہبودی کی فکر میں لگے رہتے تھے۔



ٹیگور کے خاندان میں بچوں کی تعلیم و تربیت اسی مخصوص ڈھنگ سے دی جاتی تھی جس پر صدیوں ہندوستان کی تہذیب و تمدن کو فخر رہا ہے۔ صبح سویرے اٹھنا، منہ ہاتھ دھو کر درشن کے لیے اکھاڑے پر پہنچ جانا، اکھاڑے سے نکلنے ہی اسکول چلا جانا۔

تمام دن اسکول میں گزار کر سہ پہر کو جب یہ بچے واپس آتے تو گھر

پر پڑھانے والوں کا سلسلہ شروع ہو جاتا اور رات 9 بجے انھیں قیدیوں کی طرح سونے پر مجبور کر دیا جاتا۔

ٹیگور بنگال کے ممتاز ترین امیر خاندان سے تعلق رکھتے تھے مگر اس خاندان میں اپنے بچوں کی تربیت کا ڈھنگ بھی بس نمونے کا تھا۔ بچوں کے لیے نہ تو قیمتی کپڑوں کا اہتمام تھا، نہ اچھے اچھے مرغن کھانوں کا، نہ عیش و آرام کا وہ تمام سامان فراہم کیا گیا تھا جس نے آج نسلوں کو برباد کر دیا ہے۔ خود ٹیگور معمولی قمیص اور پاجامہ پہنتے۔ عام طور سلپروں کا ایک جوڑا ملا کرتا تھا۔ گھر پر زیادہ تر ننگے پاؤں رہتے تھے۔

ابھی ٹیگور آٹھ ہی برس کے تھے کہ ان کے بڑے بھائی ”جیوتی ناتھ“ نے ان سے کہا ”رابی تم شعریوں

نہیں کہتے؟“

ٹیگور نے پہلی نظم ”کنول“ پر لکھی۔ نظم کیسی تھی کچھ پتہ نہیں لیکن ایسا ضرور تھا کہ اسے دیکھ کر جیوتی ناتھ کی آنکھوں میں خوشی کے آنسو چھلک آئے۔ انھوں نے اپنے چھوٹے بھائی کی ہمت بڑھائی اور سب سے پہلے بنگالی بحروں کے اُتار چڑھاؤ پر تعلیم دی۔

ٹیگور کی شاعری کی یہ ابتدا تھی۔ اس کے بعد جب نارمل اسکول پہنچے تو باقاعدہ سرخ رنگ کی کاپی پر شعر لکھنے لگے۔ اکثر فرصت کے وقت یہ اپنے شعر جیوتی بابو کو سنایا کرتے تھے۔ جیوتی، جب انھیں اپنے دوستوں سے ملاتے تو ہمیشہ شاعر کی حیثیت سے تعارف کراتے۔ اس ہمت افزائی کا یہ نتیجہ نکلا کہ یہ جلد شاعر کی حیثیت سے روشناس ہو گئے۔ بات کچھ اور آگے بڑھی ٹیگور کی شہرت نارمل اسکول کے سپرنٹنڈنٹ تک پہنچی۔ انھوں نے ٹیگور کے شعر سن کر انھیں اپنے خاص شاگردوں میں شامل کر لیا۔

ٹیگور کی زندگی جس ادھوری تعلیم کے دور سے گزر رہی تھی وہ ٹیگور کے خاندان کے لیے کسی طرح اطمینان بخش نہ تھی۔ اپنے بڑے بھائی جیوتی ناتھ کے ساتھ انھیں انگلستان تعلیم حاصل کرنے کے لیے بھیج دیا گیا۔ یہ 1877ء کی بات ہے ٹیگور کو پہلے تو ایٹن کالج پھر یونیورسٹی کالج لندن میں داخل کر دیا گیا۔ جہاں وہ کئی مہینے تک پڑھتے رہے لیکن جلد ہی ان کا دل اُچاٹ ہو گیا۔ تعصب، کالے گورے کا فرق، غلام اور آقا کا امتیاز، ان سب باتوں کو ان کا دل برداشت نہ کر پایا اور ایک مرتبہ پھر انھوں نے اپنا سارا دھیان شعر و شاعری اور ادبی مشغلوں کی طرف لگا دیا۔ اس زمانے میں انھوں نے نظم سے زیادہ نثر لکھنے کی کوشش کی۔

انگلستان میں کچھ دن ٹھہرنے کے بعد جیسے گئے تھے ویسے واپس آئے کوئی ڈگری ساتھ نہ لائے۔ خاندان کے لوگ ناراض تھے۔ اس لیے، ان کو حکم ملا کہ شیلڈ ان پہنچ کر جاگیر کا انتظام کریں۔

یہاں انھیں پہلی بار اس ہندوستان کی غریبی اور افلاس، گاؤں والوں کی بھل منساہٹ اور انسانیت کو گہری نظر سے دیکھنے کا موقع ملا۔ یہاں انھیں غریب کاشت کاروں کی سادہ زندگی سے سابقہ پڑا۔ یہاں وہ غریبوں اور مزدوروں کے دکھ درد میں شریک رہے اور جاگیر کا انتظام اتنا اچھا کیا کہ سبھی مطمئن ہو گئے۔ یہاں ان کی شاعری کو نئی زندگی ملی۔ ان کے بہت سے ڈرامے اور گیتوں کے مجموعے اسی شیلڈ ان کی پیداوار ہیں۔

ٹیگور کو موسیقی سے بھی قدرتی لگاؤ تھا۔ آپ نے بچپن سے موسیقی کی باقاعدہ تعلیم حاصل کی۔ انھوں نے نہ صرف گیت لکھے بلکہ انھیں دلکش دھنوں پر گانا کر سنایا۔ انھوں نے اپنے گیتوں کی دھنیں خود بنائیں۔ ان کی بنائی ہوئی دھنیں

رفتہ رفتہ بنگال کی سب سے زیادہ مقبول سنگیت بن گئیں۔ انھیں رابندر سنگیت کا نام دیا گیا۔ بنگال کی موسیقی میں رابندر سنگیت کو ایک اہم مقام حاصل ہے۔

ٹیگور کی ایک اور بات سُن کر آپ کو بڑا اچنبھا ہوگا۔ انھوں نے ساٹھ سال سے زیادہ کی عمر میں مصوری سیکھی۔ بھلا اتنی عمر کو پہنچ کر انسان کسی نئے فن کو تو کیا سیکھتا اپنے اس فن سے بھی اکتا جاتا ہے جس کا وہ ماہر ہوتا ہے لیکن ٹیگور نے عمر کے اسی حصے میں ایک نئے فن کو سیکھا پوری توجہ اور محنت سے سیکھا اور ابھی اسے سیکھے ہوئے دس بارہ سال بھی نہ ہوئے تھے کہ مصوری کے ماہروں نے انھیں مصوری کے پیغمبر کا درجہ دیا۔ ٹیگور کی تصویریں زیادہ تر قدرتی مناظر پر ہیں، جنگل کے جانوروں پر ہیں اور پرندوں پر ہیں۔ ان تصویروں کی تعداد لگ بھگ تین ہزار ہے۔

ٹیگور ہندوستان کے نہیں، دنیا کے بہت بڑے شاعر تھے۔ بہت بڑے سنگیت کار تھے۔ بہت بڑے مصور تھے۔ سب باتوں کے ساتھ ساتھ انسان بھی تھے، بہت بڑے انسان، جس سے ملتے برابری سے ملتے۔ بہت اخلاق سے ملتے۔ جس کسی سے ملتے اس کی حیثیت کے مطابق باتیں کرتے۔

انھوں نے ایک زمین دار یا جاگیر دار کے گھر میں آنکھ کھولی تھی۔ لیکن ان کی سادہ زندگی قابل رشک تھی۔ سادہ لباس پہنتے تھے۔ کھانے میں کسی قسم کا تکلف نہیں۔ ہمیشہ سادہ غذا کھاتے تھے۔ اپنے شاگردوں کو بھی یہی مشورہ دیتے تھے۔ ”سادہ اور قدرتی اصولوں پر زندگی بسر کرو۔“

ٹیگور کو استاد کی حیثیت سے بہت اونچا مقام حاصل ہے۔ ہندوستان کے پرانے ریشیوں کی طرح انھوں نے ہمارے لیے ایک لازوال ترکہ چھوڑا ہے اور وہ ہے شانتی ٹکیتن۔ انھوں نے کلکتہ سے نوے 90 میل کے فاصلے پر ایک چھوٹے سے اسکول کی بنیاد ڈالی۔ یہاں بچوں کو مفت تعلیم دی جاتی تھی۔ اس اسکول کو چلانے میں انھیں بڑی مالی دشواریوں کا سامنا کرنا پڑا۔ پوری کا گھر بیچا، بیوی کے زیورات فروخت کیے اور تھوڑی بہت امداد باہر سے حاصل کی۔ خدا خدا کر کے اسے وشوا بھارتی کی شکل دی اور اب اس ادارے کو یونیورسٹی کا درجہ حاصل ہے۔

لافانی شاہکار گیتا نجلی کا خالق اور قومی ترانہ کا جنم داتا 7 اگست 1941ء کو اس دنیا سے رخصت ہو گیا۔ اُرتھی کے ساتھ کئی میل لمبا جلوس تھا۔ اس جلوس میں ہندو بھی تھے، مسلمان بھی تھے، عیسائی بھی تھے اور سکھ بھی تھے۔ دوسرے ملکوں کے وہ لوگ بھی تھے جو کلکتہ میں رہتے تھے۔ اور یہ سب شاعر اعظم کے آخری درشن کے لیے بے تاب تھے، بے قرار تھے۔

## معنی یاد کیجیے

مہارشی	:	بڑے مرتبے والا انسان، سنت
صوفی مہیش	:	صوفی جیسا
ایشور بھکتی	:	خدا کی عبادت
اکھاڑہ	:	سادھوؤں کے رہنے کی جگہ، کشتی لڑنے کی جگہ
بہودی	:	بھلائی
شب وروز	:	رات اور دن
صدیوں	:	سینکڑوں سال
تہذیب	:	کلچر، با اصول زندگی گزارنے کا طریقہ
تمدن	:	شہری زندگی
سہ پہر	:	تیسرا پہر
ممتاز ترین	:	سب سے زیادہ قابل تعظیم
مرغن کھانے	:	کھی چکنائی والے کھانے
فراہم کرنا	:	مہیا کرنا
تعارف	:	جانا پہچانا
اطمینان بخش	:	اطمینان کے قابل
تعصب	:	طرف داری، جانب داری
آقا	:	مالک
ادبی مشغلہ	:	ادبی کام
بھل منساہٹ	:	شرافت، نیکی
کاشت کار	:	کسان، کھیتی کرنے والا
جاگیر	:	وہ زمین جو سرکار سے حاصل ہو، وہ بہت بڑی جائداد جو باپ دادا نے چھوڑی ہو



اچنبھا	:	تعجب
مقبول	:	پسندیدہ
رشتک	:	کسی کی اچھائی کو دیکھ کر اس جیسا بننے کی خواہش یا اس سے جلن محسوس کرنا
تکلف	:	بناوٹ، جھجک
لازوال	:	جس میں کبھی گراوٹ یا کمی نہ آئے
لافانی	:	ہمیشہ باقی رہنے والا
شاہکار	:	سب سے بڑا کارنامہ
امتیاز	:	فرق، منفرد پہچان
درشن	:	دیدار
اعزاز	:	عزت، رتبہ، مرتبہ
مصوّر	:	تصویر بنانے والا

## سوچے اور بتائیے

1. رابندر ناتھ ٹیگور کہاں پیدا ہوئے؟
2. رابندر بابو کو گھر والے کس نام سے پکارتے تھے؟
3. ٹیگور خاندان میں تعلیم و تربیت کا کیا طریقہ تھا؟
4. ٹیگور نے شاعری کس کے کہنے سے شروع کی؟
5. انگلستان تعلیم حاصل کرنے کے لیے ٹیگور کو کیوں بھیجا گیا؟
6. ٹیگور تعلیم چھوڑ کر وطن واپس کیوں آگئے؟
7. موسیقی سے ٹیگور کی دلچسپی کس طرح ظاہر ہوتی ہے؟
8. شیلڈ ان جا کر ٹیگور کو کیا دیکھنے کا موقع ملا؟
9. ٹیگور نے مصوّر کی کس عمر میں سیکھی؟
10. ٹیگور نے کیسی زندگی گزاری؟

11. ٹیگور اپنے شاگردوں کو کیا مشورہ دیتے تھے؟
12. تعلیم کو فروغ دینے کے لیے ٹیگور نے کیا کیا کام کیے؟
13. ہمارا ”قومی ترانہ“ کیا ہے؟ اور اسے کس نے لکھا ہے؟
14. رابندر ناتھ ٹیگور کا انتقال کب اور کہاں ہوا؟

## خالی جگہ کو صحیح لفظ سے بھریے

1. رابندر ناتھ ٹیگور کے لافانی شاہکار ————— کو نوبل پرائز کے لیے منتخب کیا گیا۔
2. رابندر بابو ————— کو کلکتہ میں پیدا ہوئے۔
3. آپ اپنے والد بزرگوار مہارشی دیوندر ناتھ ٹیگور کے ————— اور سب سے ————— بیٹے تھے۔
4. گھر والے محبت سے انھیں ”————“ کہتے تھے۔
5. ٹیگور نے پہلی نظم ————— پر لکھی۔
6. انھوں نے ————— سے زیادہ کی عمر میں مصوری سیکھی۔
7. انھوں نے ہمارے لیے ایک ————— ترکہ چھوڑا ہے اور وہ ہے شانتی نکیتن۔

## نیچے دیے ہوئے لفظوں کو جملوں میں استعمال کیجیے

قومی ترانہ      تعلیم و تربیت      ہمت افزائی      لازوال      شب و روز      تہذیب و تمدن

## واحد سے جمع اور جمع سے واحد بنائیے

صوفی      فکر      خاندان      بحروں      اشعار      شعرا      کاشتکاروں  
گیتوں      ڈراما      فن      تصاویر      مناظر      اصول      ملکوں      مشاغل

## ان لفظوں کے متضاد لکھیے

مغرب محبت زوال ابتدا شاگرد باقاعدہ فروخت لافانی

## صحیح جملے پر صحیح ✓ اور غلط پر غلط ✗ کا نشان لگائیے

1. رابندر ناتھ ٹیگور کو احترام اور محبت سے گورو یو بھی کہا جاتا ہے۔ ( )
2. ٹیگور بنگال کے غریب خاندان سے تعلق رکھتے تھے۔ ( )
3. ٹیگور کو ہندوستان کا قومی شاعر مانا جاتا ہے کیوں کہ ان کی لکھی ہوئی نظم ”جن گن من“ ہمارے ملک ہندوستان کا قومی ترانہ ہے۔ ( )
4. ٹیگور نے انگلستان میں اپنی تعلیم مکمل کی۔ ( )
5. ٹیگور نے ”شانتی نکیتن“ کی بنیاد ڈالی تھی۔ ( )

## نیچے دیے ہوئے واقعات کو صحیح ترتیب سے لکھیے

1. ابھی ٹیگور آٹھ برس کے تھے کہ ان کے بڑے بھائی ”جیوتی ناتھ“ نے ان سے کہا ”رابی تم شعر کیوں نہیں لکھتے؟“
2. یہاں انھیں غریب کاشت کاروں کی سادہ زندگی سے سابقہ پڑا۔
3. رابندر بابو 7 مئی 1861ء کو کلکتہ میں پیدا ہوئے۔
4. انگلستان میں کچھ دن ٹھہرنے کے بعد جیسے گئے تھے ویسے واپس آئے کوئی ڈگری ساتھ نہ لائے۔
5. انھوں نے کلکتہ سے نوے (90) میل کے فاصلے پر ایک چھوٹے سے اسکول کی بنیاد ڈالی۔
6. ٹیگور کو استاد کی حیثیت سے بہت اونچا مقام حاصل ہے۔
7. ٹیگور نے پہلی نظم ”کنول“ پر لکھی۔

نیچے دیے ہوئے لفظوں میں سے مذکر اور مؤنث الگ الگ کر کے لکھیے  
اعلان اعزاز زندگی مدد تہذیب تعلق شعر نظم

## غور کیجیے اور لکھیے

اردو زبان میں ہندی زبان کے بہت سے الفاظ استعمال ہوتے ہیں جیسے لفظ درشن۔ درشن کو اردو میں دیدار کہتے ہیں۔  
اسی طرح نیچے ہندی کے کچھ الفاظ دیے جا رہے ہیں ان کے اردو لفظ لکھیے۔

ڈھنگ جنم داتا اچنہا دیش بھکتی سنگیت

## یاد رکھیے

- رابندر ناتھ ٹیگور کے ہندوستان کے قومی شاعر ہیں۔
- رابندر ناتھ ٹیگور کو احترام اور محبت سے گرو دیو بھی کہتے ہیں۔
- رابندر ناتھ ٹیگور کی کتاب گیتا نجلی کو ’’نوبل پرائز‘‘ ملا جو دنیا کا سب سے بڑا انعام ہے۔

## غور کرنے کی بات

- رابندر ناتھ ٹیگور بنگال کے امیر خاندان سے تعلق رکھتے تھے۔
- لیکن انھوں نے سادہ زندگی بسر کی۔
- وہ غریبوں اور مزدوروں کے دکھ درد میں شریک رہے اور انھوں نے بڑے بڑے کارنامے انجام دیے۔



4617CH13

## بارش کا پہلا قطرہ

ہر قطرے کے دل میں تھا یہ خطرہ  
آتی ہے برسنے سے مجھے شرم  
اک قطرہ کہ تھا بڑا دلاور  
بولا لکار کے، کہ آؤ  
مل کر جو کروگے جاں فشانی  
دیکھی جرأت جو اس سخی کی  
پھر ایک کے بعد ایک لپکا  
آخر قطروں کا بندھ گیا تار  
اے صاحبو! قوم کی خبر لو  
قطروں ہی سا اتفاق کر لو

اسمعیل میرٹھی

## معنی یاد کیجیے

قطرہ	:	بوند
خطرہ	:	ڈر، خوف
دلاور	:	دلیر، بہادر
شناور	:	تیرنے والا، تیراک
محیط	:	دریا، سمندر، گھیرے والا
جاں فشانی	:	جی جان سے کوشش کرنا
جرات	:	حوصلہ، ہمت، بہادری
سخی	:	داتا، فیاض، مراد ہمت والا، حوصلے والا
پیروی	:	کسی کے پیچھے چلنا
اتفاق	:	میل ملاپ، دوستی، اتحاد

## سوچیے اور بتائیے

1. ہر قطرے نے اپنے کو ناچیز اور غریب کیوں کہا ہے؟
2. دلاور قطرے نے کیا کہا؟
3. شاعر نے سخی کس کو کہا ہے؟
4. سخی کی جرات دیکھ کر دوسرے قطروں نے کیا کیا؟
5. شاعر اس نظم میں کیا پیغام دینا چاہتا ہے؟

## نیچے دیے ہوئے لفظوں کو جملوں میں استعمال کیجیے

قطرہ خطرہ دلاور شناور جاں فشانی جرات سخی پیروی قوم

## مصرعوں کو مکمل کیجیے

1. ناچیز ہوں میں \_\_\_\_\_
2. مٹی، پتھر تمام ہیں \_\_\_\_\_
3. ایک قطرہ کہ تھا بڑا \_\_\_\_\_
4. میرے پیچھے قدم \_\_\_\_\_
6. قطرہ قطرہ زمیں پر \_\_\_\_\_
7. اے \_\_\_\_\_! قوم کی خبر لو

## ان لفظوں کے متضاد لکھیے

گرم سخی زمین اتفاق

## اشعار مکمل کیجیے

1. ہر قطرے کے دل میں تھا یہ خطرہ \_\_\_\_\_
  2. \_\_\_\_\_
  3. بولا لکار کے ، کہ ، آؤ \_\_\_\_\_
  4. دیکھی جرات جو اس سخی کی \_\_\_\_\_
  5. \_\_\_\_\_
- \_\_\_\_\_
- ہمت کے محیط کا شناور
- \_\_\_\_\_
- \_\_\_\_\_
- قطروں ہی سا اتفاق کر لو

## واحد سے جمع اور جمع سے واحد بنائیے

قطرہ خطرہ پتھروں اقدام قوم خبریں

## کالم ”ب“ سے صحیح مصرعے تلاش کر کے مکمل کیجیے

(ب)

بارش ہو نے لگی موسلا دھار  
 ناچیز ہوں میں غریب قطرہ  
 قطروں ہی سا اتفاق کر لو  
 ہمت کے محیط کا شناور

(الف)

ہر قطرے کے دل میں تھا یہ خطرہ  
 آخر قطروں کا بندھ گیا تار  
 اک قطرہ کہ تھا بڑا دلاور  
 اے صاحبو! قوم کی خبر لو

### یاد کیجیے

اس نظم کو زبانی یاد کیجیے

### غور کرنے کی بات

- غریب کے ایک معنی آپ جانتے ہیں۔ یہاں لفظ غریب کم حیثیت اور کم قیمت کے معنی میں استعمال ہوا ہے۔
- سخی کے معنی ”داتا“ اور ”فیاض“ کے ہیں یہاں لفظ سخی ہمت والا کے معنی میں استعمال ہوا ہے۔





4617CH14

## ہمارے تہوار

ہمارا ملک ہندوستان تہواروں کا ملک ہے۔ یہاں بہت سے مذہبوں کے ماننے والے ایک ساتھ رہتے ہیں۔ ہر مذہب کے ماننے والوں کے مخصوص عقیدے اور رسم و رواج ہیں۔ سبھی تہوار خوشی اور امن کا پیغام دیتے ہیں۔ یہ تہوار ہندوستانی تہذیب کے مختلف پہلوؤں کی نمائندگی بھی کرتے ہیں۔

جو تہوار پورے ملک میں منائے جاتے ہیں ان میں ہولی، دیوالی، عید الفطر، عید الاضحیٰ، کرسمس، گرونانک جینتی اور رام نومی وغیرہ قابل ذکر ہیں۔ علاقائی سطح پر منائے جانے والے اہم تہواروں میں جنم اشٹمی، بدھ پورنیا، مہاویر جینتی، اونم، پونگل، دسہرہ اور بیساکھی وغیرہ ہیں۔ آئیے! آج ہم ان میں سے کچھ اہم تہواروں کے بارے میں آپ کو بتاتے ہیں۔

راگ رنگ اور مستی کا تہوار ہولی ہندوؤں کا مشہور تہوار ہے۔ یہ تہوار پھاگن کے مہینے کے آخر یعنی فروری مارچ



میں منایا جاتا ہے۔ ہولی کا تہوار جاڑے کا موسم ختم ہونے اور موسم گرما شروع ہونے کا اعلان ہوتا ہے۔ کہا جاتا ہے کہ ہرن کشپ نام کا ایک ظالم راجہ تھا۔ اس نے اپنے بیٹے پر ہلاک کو جلانے کی کوشش کی لیکن وشنو جی کی مہربانی سے وہ بچ گیا۔ اس کوشش میں پرہلاک کی بوا، ہولیکا جل کر ختم ہو گئی۔ اسی دن کی یاد میں ہولی

منائی جاتی ہے۔ ہولی سے پہلے لکڑیاں اکٹھا کر کے ایک کھلی جگہ پر انبار کی شکل میں لگا دی جاتی ہیں۔ رات کو مہورت دیکھ کر ہولی جلائی جاتی ہے۔ اگلے دن رنگ کھیلا جاتا ہے۔ جو عام طور پر دوپہر تک چلتا ہے۔ ہولی کا تہوار خاص طور پر نوجوانوں اور بچوں کے لیے آزادی اور خوشیاں لے کر آتا ہے۔ اس دن لوگ نفرت اور ناراضگی کو بھلا کر رنگ کھیلتے اور

آپس میں گلے ملتے ہیں۔

دیوالی ہندوؤں کا سب سے بڑا تہوار ہے۔ یہ تہوار کارتک کے مہینے میں یعنی اکتوبر نومبر میں پورے ملک میں نہایت دھوم دھام سے منایا جاتا ہے۔ یہ خوش حالی، روشنی اور مسرتوں کا تہوار ہے۔ خوش حالی کی دیوی لکشمی کا استقبال کرنے کے لیے لوگ دیوالی سے پہلے گھروں کو صاف کرتے اور سجاتے ہیں۔

کہا جاتا ہے کہ دیوالی کا تہوار پہلی بار اس وقت منایا گیا تھا جب رام چندر جی لنکا کے راجہ راون کو ہرا کر اپنی راجدھانی اجودھیا میں داخل ہوئے تھے۔ شہر کے سبھی لوگوں نے چراغ جلا کر اپنے راجہ کا استقبال کیا تھا۔ یہ تہوار بدی پر نیکی کی فتح کی خوشی میں منایا جاتا ہے۔ آج بھی لوگ گھروں اور بازاروں میں بجلی کے بلب، رنگ برنگی موم پتیاں اور مٹی کے چراغ جلا کر روشنی کرتے ہیں اور خوشی مناتے ہیں۔ سب سے زیادہ خوشی بچوں کو ہوتی ہے۔ وہ نئے نئے کپڑے پہنتے ہیں۔ طرح طرح کے پٹانے، پھلجھڑیاں اور انار چھوڑتے ہیں۔ چراغوں کی جھلملاتی روشنی اور آتش بازی کے یہ ملے جلے پر کیف نظارے دیکھنے کے قابل ہوتے ہیں۔



اونم پھولوں کا تہوار ہے۔ یہ جنوبی ہندوستان کی ریاست کیرالہ میں ساون بھاووں یعنی اگست یا ستمبر میں منایا جاتا ہے۔ اس دن وہاں کے باشندے راجہ مہابلی کے زمانے کے امن و سکون، خوش حالی اور آپسی محبت کو یاد کر کے گیت

گاتے ہیں۔ اس موقع پر عورتیں اور لڑکیاں گھروں کو صاف ستھرا کر کے خوش نما پھولوں سے سجاتی ہیں۔ راجہ مہابلی اور وشنو دونوں کی پوجا کی جاتی ہے۔ پوجا کے بعد گھر کے بزرگ چھوٹوں اور دوستوں کو تحفے میں کپڑے دیتے ہیں۔ اونم کے موقع پر کشتیوں کی دوڑ قابل دید ہوتی ہے۔ یہ تہوار دراصل سیکولر اور ملی جلی تہذیب کی عکاسی کرتا ہے۔ دس



دنوں تک چلنے والا یہ تہوار ہر طرف امن اور خوش حالی کا سماں باندھ دیتا ہے۔

پونگل تمل ناڈو کا خاص تہوار ہے۔ یہ تمل مہینے ”تھائی“، یعنی جنوری فروری میں منایا جاتا ہے۔ تمل ناڈو اور کیرالہ میں اسے پونگل اور کرناٹک میں سنکرانتی کہتے ہیں۔ پونگل کا لفظی مطلب ہے ”چاول کی کھیر“ جو اس موقع پر غریبوں کو کھلائی جاتی ہے۔ پونگل دراصل نئی فصل کے کٹنے سے پیدا ہونے والی خوشی، بے فکری اور مسرت کے اظہار کا تہوار ہے۔ یہ تین دن تک منایا جاتا ہے۔ پہلا دن ”بھوگی پونگل“ کہلاتا ہے۔ اس دن گھروں کی صفائی کر کے بے کار اور پرانی چیزوں کو جلا دیا جاتا ہے۔ دوسرا دن ”سوریہ پونگل“ ہے۔ اس دن سورج کی عبادت کی جاتی ہے۔ تہوار کا تیسرا دن ”مٹھو پونگل“ ہے۔ یہ مویشیوں کی خدمت کا دن ہے۔ شام کو مندروں میں پوجا ہوتی ہے۔ بعد میں بیل گاڑیوں کی دوڑ ہوتی ہے۔ اس دن پٹنگ بازی بھی ہوتی ہے اور شکار بھی کھیلا جاتا ہے۔

عید الفطر جسے میٹھی عید بھی کہتے ہیں مسلمانوں کا سب سے بڑا تہوار ہے۔ یہ رمضان کا مہینہ ختم ہونے کی خوشی

میں منایا جاتا ہے۔ جب رمضان کی آخری تاریخ کو نیا چاند دکھائی دیتا ہے تو اگلے دن بڑی دھوم دھام سے عید منائی جاتی ہے۔ عید کے دن نماز ادا کرنے سے پہلے ایک مقررہ رقم، جسے فطرہ کہتے ہیں، غریبوں میں تقسیم کی جاتی ہے۔ اسی



لیے اس عید کو عید الفطر کہتے ہیں۔ عید کی صبح کو مسلمان نئے نئے کپڑے پہنتے ہیں اور عطر لگاتے ہیں۔ عید گاہ اور دوسری بڑی مسجدوں میں جا کر عید کی نماز ادا کرتے ہیں۔ نماز کے بعد ایک دوسرے کو عید کی مبارک باد دیتے ہیں۔ اپنے رشتے داروں اور دوستوں کو سوئیاں اور مٹھائی کھلاتے ہیں اور خود بھی اُن کے ساتھ بیٹھ کر کھاتے ہیں۔ دن بھر بڑی چہل پہل رہتی ہے۔ بچوں کی خوشی کا تو کوئی ٹھکانہ ہی نہیں رہتا۔ انھیں تو بس عیدی وصول کرنے میں ہی مزہ آتا ہے۔ عید کے دن غیر مسلم حضرات بھی اپنے مسلم بھائیوں کو عید کی مبارک باد دیتے ہیں اور اُن کی خوشی میں برابر کے شریک ہوتے ہیں۔ غرض یہ کہ عید کا تہوار پوری انسانیت کے لیے رحمتوں، آپسی میل جول اور خوشیوں کا خزانہ لٹاتا ہوا آتا ہے۔ عید الفطر کی طرح عید الاضحیٰ بھی مسلمانوں کا ایک مقدس تہوار ہے۔ یہ ذی الحجہ کی دسویں تاریخ کو منایا جاتا ہے۔ اسے بقر عید اور عید قربان بھی کہتے ہیں۔ خدا نے پیغمبر حضرت ابراہیمؑ کو بشارت دی کہ اگر تم مجھ سے سچی

عقیدت رکھتے ہو تو میرے نام پر اپنے بیٹے کو قربان کر دو۔ حضرت ابراہیمؑ فوراً حضرت اسمعیلؑ کو اللہ کی راہ میں قربان کرنے لے لیے تیار ہو گئے۔ گلے پر جیسے ہی چھری پھیری کہ اللہ کے حکم سے حضرت اسمعیلؑ کی جگہ ایک دنبہ آ گیا۔ اسی قربانی کی یاد میں بقر عید منائی جاتی ہے۔ عید کی طرح اس دن بھی مسلمان نئے نئے کپڑے پہنتے ہیں۔ عید گاہ جا کر عید کی نماز پڑھتے ہیں اور ایک دوسرے کو مبارک باد دیتے ہیں۔ گھر واپس آ کر قربانی کرتے ہیں۔ غریبوں اور رشتے داروں میں قربانی کا گوشت تقسیم کرتے ہیں۔ اس روز ہر طرف خوشی کا سماں ہوتا ہے۔ ان ہی دنوں میں مکہ معظمہ میں حج ادا کیا جاتا ہے۔

25 دسمبر حضرت عیسیٰ کی ولادت کا دن ہے۔ عیسائی اسے کرسمس ڈے اور بڑا دن بھی کہتے ہیں۔ وہ اس دن کو بڑی دھوم دھام سے مناتے ہیں۔ اس روز عیسائی گرجا گھروں اور اپنے گھروں میں روشنی کا خاص اہتمام کرتے ہیں۔



رات کو لوگ عیسیٰ مسیح کی عظمت اور عقیدت کے گیت گاتے ہیں۔ اس دن کلیساؤں میں خاص عبادت کی جاتی ہے۔ خوش حال لوگ غریبوں کو تحفے دیتے ہیں۔ جگہ جگہ کرسمس میلے لگتے ہیں، جس میں بچوں کے لیے کھانے پینے کی بہت سی چیزیں ملتی ہیں۔ اس دن گھروں میں کرسمس کا پیڑ بھی روشنیوں سے سجایا جاتا ہے۔ کرسمس کی خوشی، عقیدت مندوں کے اظہار عقیدت اور غریبوں کی مدد کا تہوار ہے۔

گرونانک جینتی سکھوں کا خاص تہوار ہے۔ سکھ مذہب کے بانی گرونانک دیو کی پیدائش کے دن یہ تہوار منایا جاتا ہے۔ اس دن گردواروں کو خوب سجایا جاتا ہے۔ گروگرتھ صاحب کا پاٹھ کیا جاتا ہے۔ پر بھات پھیریاں نکالی جاتی ہیں۔ شام کو بہت بڑا جلوس نکالا جاتا ہے۔ راستے میں جگہ جگہ شربت، پھل اور کھانے کی چیزیں تقسیم کی جاتی ہیں۔ سارے راستے گروگرتھ صاحب کا پاٹھ ہوتا ہے۔

بیساکھی بھی سکھوں کا نہایت مشہور و معروف تہوار ہے۔ یہ 13 اپریل کو بیساکھ کے مہینے میں پنجاب میں منایا جاتا ہے۔ یہ مذہبی تہوار بھی ہے اور فصلی تہوار بھی۔ اسی دن سکھوں کے دسویں اور آخری گرو، گرو گوبند سنگھ نے خالصہ



پنٹھ قائم کیا تھا۔ یہی وقت فصل کٹنے کا بھی ہے۔ اس موقع پر کسان بہت مطمئن، خوش، اور بے فکر نظر آتے ہیں۔ بیساکھی کے دن ہر سکھ کے لیے گردوارہ جانا لازمی ہوتا ہے۔ اس دن پنجاب میں جگہ جگہ میلے لگتے ہیں۔ نوجوان بھانگڑاناچ کا مظاہرہ کرتے ہیں جو پوری دنیا میں مشہور ہے۔ اس دن لڑکیاں فصل سے متعلق گیت گاتی ہیں۔

## معنی یاد کیجیے

ایمان، پکا یقین	:	عقیدہ
ڈھیر، ذخیرہ	:	انبار
کسی کام کو شروع کرنے کا مبارک وقت	:	مہورت
رہنے والا، بسنے والا	:	باشندہ
خیر مقدم کرنا	:	استقبال کرنا
لطف اور سرور سے بھرا ہوا	:	پُر کیف
رنگ جمانا، لطف پیدا کرنا	:	سماں باندھنا
طے کی گئی رقم	:	مقررہ رقم
مویشی کی جمع، بھٹیڑ، بکری، گائے وغیرہ	:	مویشیوں
اسلامی کلینڈر کا بارہواں مہینہ، چاند کا بارہواں مہینہ	:	ذی الحجہ
وہ رقم جو عید کے موقع پر چھوٹوں کو دی جاتی ہے	:	عیدی
انتظام، بندوبست	:	اہتمام
پیدائش، جنم	:	ولادت
خوش خبری، اچھی خبر	:	بشارت
بڑائی	:	عظمت
کسی مقصد کے تحت صبح صبح جلوس بنا کر گھومنا	:	پر بھات پھیریاں
وہ تہوار جو فصل کٹنے کے وقت منائے جاتے ہیں۔	:	فصلی تہوار
سکھ مذہب	:	خالصہ پنٹھ
مشہور، جانا پہچانا	:	معروف
دکھانا، ظاہر کرنا	:	مظاہرہ

قابل دید : دیکھنے کے قابل  
لازمی : ضروری

### سوچیے اور بتائیے

1. تہواروں سے ہمیں کیا پیغام ملتا ہے؟
2. ہولی کا تہوار کس واقعے کی یاد دلاتا ہے؟
3. دیوالی کیوں منائی جاتی ہے؟
4. اونم کا تہوار کس طرح مناتے ہیں؟
5. ”پونگل“ کے لفظی معنی کیا ہیں اور یہ کس علاقے کا تہوار ہے؟
6. عید کا تہوار کب اور کیوں منایا جاتا ہے؟
7. عید الاضحیٰ کا تہوار کس قربانی کی یاد دلاتا ہے؟
8. کرسمس ڈے کسے کہتے ہیں؟
9. گرونانک جینتی کیوں منائی جاتی ہے؟

### بلند آواز سے پڑھیے

باشندے عظمت عقیدے مقررہ رقم پر کیف خوش حال  
ذی الحجہ قربان کر پیغام عید الفطر عید الاضحیٰ

### نیچے دیے ہوئے لفظوں کو جملوں میں استعمال کیجیے

ناراضگی استقبال قابل دید پیغام خوش حالی پر کیف



## کالم 'الف' سے کالم 'ب' کو ملائیے

(ب)	(الف)
لوگ نفرت اور ناراضگی کو بھلا کر رنگ کھیلتے ہیں اور آپس میں گلے ملتے ہیں۔	1 دیوالی کا تہوار
حضرت عیسیٰ مسیح کی عظمت اور عقیدت کے گیت گاتے ہیں۔	2 اونم کا تہوار
سکھ مذہب کے بانی کی پیدائش کی یاد میں منائی جاتی ہے۔	3 ہولی کے تہوار میں
بدی پرنیکی کی فتح کی خوشی میں منائی جاتی ہے۔	4 کرسمس ڈے کے موقع پر
سیکولر اور ملی جلی تہذیب کی عکاسی کرتا ہے۔	5 بقرعید کا تہوار
حضرت ابراہیمؑ کی قربانی کی یاد میں منایا جاتا ہے۔	6 گروناک جنیتی

## ان لفظوں کے متضاد لکھیے

خوشی      فتح      رہائی      نیکی      نفرت      خوش حال      غریب

لکھیے

سبق میں لفظ ”خوش حال“ استعمال ہوا ہے جو دو لفظوں خوش اور حال سے مل کر بنا ہے اسی طرح ”خوش“ لگا کر پانچ نئے

الفاظ بنائیے۔

## غور کرنے کی بات

- سبق میں ”امن وسکون“ استعمال ہوا ہے۔ یہاں ”امن وسکون“ کے بیچ میں جو واؤ آیا ہے اس کے معنی اور کے ہیں۔ اس صورت میں ”و“ کو پہلے لفظ کے آخری حرف سے ملا کر بولا اور پڑھا جاتا ہے۔ جیسے ”امن وسکون“ کو امنوسکون پڑھا جائے گا۔ ایسے دوسرے الفاظ بھی ہیں جو اسی طرح پڑھے اور بولے جائیں گے جیسے لالہ وگل، شان و شوکت اور رسم و رواج وغیرہ۔

© NCERT  
not to be republished



4617CH15

## کابلی والا

میری پانچ برس کی بیٹی، جس کا نام مٹی ہے، گھڑی بھر کو خاموش نہیں رہتی۔ ایک دن صبح سویرے میں اپنے ناول کا ستر ہواں باب لکھ رہا تھا، مٹی نے آکر کہا:

”بابو جی! سُبُو دھ (میرا نوکر) کوٹے کو کاگ کہتا ہے، وہ کچھ نہیں جانتا۔“ اور اس سے پہلے کہ میں کچھ کہوں اُس نے دوسری بات شروع کر دی: ”دیکھیے بابو جی بھولا کہتا ہے کہ آسمان میں ہاتھی اپنی سونڈوں سے پانی برساتے ہیں، بھولا ایسی ہی جھوٹی باتیں کرتا ہے۔“



میں نے ہنس کر مٹی سے کہا: ”مٹی تو بھولا کے ساتھ جا کر کھیل، مجھے اس وقت کام کرنا ہے۔“ میرا گھر سڑک کے کنارے ہے۔ ایک دن مٹی میرے کمرے میں کھیل رہی تھی، اچانک وہ کھیل چھوڑ کر برآمدے میں دوڑ گئی اور زور زور سے ”کابلی والے او کابلی والے“ پکارنے لگی۔

کابلی والے کے کندھے پر میوے کا تھیلا اور ہاتھ میں انگوروں کی پٹاری تھی۔ موٹے موٹے کپڑے کا ڈھیلا ڈھالا کرتا پہنے، صافہ باندھے، لمبے ڈیل ڈول کا ایک کابلی والا سڑک پر آہستہ آہستہ چلا جا رہا تھا۔  
 مٹی کی آواز سن کر، ہنس مکھ کابلی والے نے گھوم کر دیکھا۔ مٹی گھبرا گئی اور اُس کابلی والے کو پھاٹک میں اندر آتا دیکھ کر بھاگ گئی۔ اس لیے کہ مٹی کی ماں کہا کرتی تھی کہ کابلی والے بچوں کو تھیلے میں ڈال کر لے جاتے ہیں۔  
 میں نے مٹی کا خوف دُور کرنے کے لیے اُس کو اندر سے بلایا۔ کابلی والا اپنی جھولی سے کشمش نکال کر مٹی کو دینے لگا۔ مٹی کسی طرح لینے پر راضی نہ ہوئی، اُس کا شبہ اور بھی بڑھ گیا۔ وہ ڈر کر مجھ سے لپٹ گئی۔  
 کابلی والے سے میرا تعارف اس طرح ہوا۔

میں ایک روز کسی ضروری کام سے باہر جا رہا تھا، دروازے پر دیکھا کہ مٹی اُس کابلی والے سے بڑے مزے سے باتیں کر رہی تھی۔ وہ بادام اور کشمش لیے ہوئے تھی۔ میں نے کابلی والے سے کہا: ”یہ سب کیوں دیا؟ اب مت دینا۔“ یہ کہہ کر میں نے جیب سے اٹھتی نکال کر کابلی والے کو دی۔ اُس نے بلا جھجک اٹھتی لے کر جیب میں ڈال لی۔



جب میں کام سے لوٹ کر گھر آیا تو میں نے دیکھا کہ اُس اٹھتی کی وجہ سے گھر میں بڑا شور مچا ہوا ہے۔ مٹی کی ماں اُس سے ڈانٹ کر پوچھ رہی تھی کہ تو نے اُس سے اٹھتی کیوں لی؟ مٹی کی آنکھوں میں آنسو بھر آئے۔ اُس نے کہا: ”میں نے نہیں مانگی، وہ اپنے آپ دے گیا۔“ میں مٹی کو لے کر باہر چلا گیا۔

معلوم ہوا کہ یہ کابلی والے کا دوسرا پھیرا نہیں تھا، وہ روز روز گھر آتا تھا۔ اور پتے بادام دے کر اُس نے مٹی سے دوستی کر لی تھی۔

کابلی والے کا نام رحمت تھا۔ رحمت اور مٹی کی عمر میں زمین آسمان کا فرق تھا، پھر بھی دونوں ایک دوسرے کے دوست ہو گئے۔ اُن دونوں میں کچھ بندھی ٹکی باتیں ہوتی تھیں۔

کابلی والا کہتا: ”مٹی سسرال جاؤ گی؟“ مٹی نہیں جانتی تھی کہ سسرال کسے کہتے ہیں؟ لیکن بھلا وہ چُپ رہنے والی کہاں تھی۔ وہ اُلٹا کابلی والے سے پوچھتی: ”تم سسرال جاؤ گے؟“ رحمت گھونسا تان کر کہتا: ”میں تو سسرال کو ماروں گا۔“ یہ سن کر مٹی خوب ہنستی۔

ہر سال جب جاڑے کا موسم ختم ہونے لگتا، تو رحمت اپنے وطن جانے کی تیاری کرتا اور گھر گھر جا کر اپنا روپیہ وصول کرتا، مگر ایک بار مٹی سے ملنے ضرور آتا۔

ایک دن میں اپنے کمرے میں بیٹھا پڑھ رہا تھا، اچانک گلی میں بڑا شور و غل سنائی دیا۔ میں نے کھڑے ہو کر دیکھا رحمت کو دو سپاہی باندھے لیے جا رہے تھے، پیچھے سے لڑکوں اور راہ گیروں کا مجمع چلا آ رہا تھا۔ رحمت کے گرتے پر خون کے دھبے تھے اور ایک سپاہی کے ہاتھ میں خون سے بھری چھری تھی۔ میں بھاگا گیا اور سپاہیوں کو روک کر پوچھا: ”کیا بات ہے؟“ معلوم ہوا کہ پڑوس میں ایک چپراسی نے رحمت سے ایک چادر لی تھی اور اب وہ دام دینے سے انکار کرتا تھا، اس پر جھگڑا ہو گیا اور رحمت نے غصے میں چپراسی پر چھری سے حملہ کر دیا۔

رحمت اس بے ایمان چپراسی کو سیڑیوں گالیاں دے رہا تھا۔ اس بیچ میں ”کابلی والے اوکابلی والے“ پکارتی ہوئی مٹی بھی وہاں آگئی۔

رحمت کا چہرہ دم بھر کے لیے خوشی سے کھل اُٹھا۔ مٹی نے آتے ہی اُس سے پوچھا: ”تم سسرال جاؤ گے؟“

رحمت نے ہنس کر کہا: ”ہاں وہیں جا رہا ہوں۔“ اُس نے دیکھا کہ اس جواب سے مٹی کو ہنسی آگئی تب اُس نے گھونسا دکھا کر کہا: ”میں سسرال کو مارتا تو ضرور، لیکن کیا کروں میرے ہاتھ بندھے ہوئے ہیں۔“

کچھ دنوں کے بعد اس جرم میں رحمت کو سات سال کی سزا ہوگئی۔ اس واقعے کے بعد کئی دن گزر گئے، مٹی کابلی والے کو بھول گئی۔

مٹی بڑی ہوگئی اور پھر اُس کی شادی بھی طے ہوگئی۔ آخر کار شادی کی تاریخ آ پہنچی۔ مہمانوں سے گھر بھرا ہوا تھا۔ میں اپنے کمرے میں بیٹھا کچھ کام کر رہا تھا، اچانک اُس وقت رحمت وہاں آ گیا۔

پہلے تو میں اُس کو پہچان نہ سکا، اس کی ہنسی سے سمجھ گیا کہ یہ رحمت ہے، میں نے پوچھا: ”کیوں رحمت کب آئے؟“

”کل ہی شام کو جیل سے چھوٹا ہوں۔“

میں نے کہا: ”آج تو میں بہت مصروف ہوں، پھر کبھی آنا۔“

وہ اُداس ہو کر جانے لگا، لیکن پھر ہچکچاتے ہوئے بولا: ”بابو جی! مُٹی کہاں ہے؟“  
میں نے کہا: ”آج گھر میں کام ہے، مُٹی سے بھی ملاقات نہ ہوگی۔“ وہ اُداس ہو گیا۔  
”اچھا... بابو جی سلام۔“ کہہ کر جانے لگا۔

مجھے جیسے دھک سا لگا۔ جی چاہا کہ اُس کو بلا لوں۔ اتنے میں دیکھا کہ وہ خود ہی واپس آ رہا ہے۔ واپس آ کر اُس نے کہا: ”یہ کچھ کشمش بادام مُٹی کے لیے لایا تھا، اُس کو دے دیجیے۔“  
میں نے اس کی قیمت ادا کرنی چاہی۔ تب اُس نے میرا ہاتھ پکڑ لیا اور کہا: ”آپ کی مہربانی میں کبھی نہیں بھول



سکتا۔ مجھے قیمت نہ دیجیے، بابو جی! مُٹی جیسی میری بھی بیٹی ہے، اسی لیے میں اُس کے لیے میوہ لاتا تھا۔ میں یہاں سودا بیچنے نہیں آتا۔“

اتنا کہہ کر اُس نے گرتے کے اندر سے ایک میلے کاغذ کی پڑیا نکالی۔ بڑی احتیاط سے پڑیا کھول کر میرے سامنے رکھ دی۔ اُس کاغذ پر ایک چھوٹے سے ہاتھ کا نشان تھا۔ اپنی بیٹی کی اس نشانی کو چھاتی سے لگا کر رحمت اتنی دور سے میوہ بیچنے کلکتہ آیا تھا۔

یہ دیکھ کر میری آنکھوں میں آنسو آ گئے، میں سب کچھ بھول گیا، بس یہ بات یاد رہ گئی کہ میں بھی باپ ہوں اور وہ بھی باپ ہے۔ میں نے اسی وقت مُتی کو اندر سے بلایا۔ مُتی شادی کے کپڑے اور زیور پہنے ہوئے آئی، اور شرمائی شرمائی میرے سامنے کھڑی ہو گئی۔

اُس کو دیکھ کر کابلی والا گھبرا سا گیا اور بات بھی نہ کر سکا۔ پھر اُس نے ہنس کر کہا:

”مُتی! تو سُسرال جا رہی ہے؟“

اب مُتی سُسرال کے معنی سمجھنے لگی تھی، اس نے شرما کے سر جھکا لیا۔ رحمت کچھ سوچ کر زمین پر بیٹھ گیا، جیسے اُس کو یکا یک احساس ہوا کہ اُس کی لڑکی بھی اتنے دنوں میں بڑی ہو گئی ہوگی۔ ان آٹھ برسوں میں اُس کا کیا ہوا، کون جانے! وہ اُس کی یاد میں کھو گیا۔

رابندر ناتھ ٹیگور

## معنی یاد کیجیے

باب	:	کتاب کا ایک مکمل حصہ، دروازہ
صافہ	:	پگڑی
زمین آسمان کا فرق	:	بہت بڑا فرق
خوف	:	ڈر
مجمع	:	بھیڑ
شبہ	:	شک
مصروف	:	کام میں لگا ہوا
احتیاط	:	چوکسی
میوہ	:	سوکھے پھل جیسے پستہ، بادام، کشمش وغیرہ
پڑیا	:	کاغذ کا چھوٹا سا ٹکڑا جس میں کوئی چیز لپیٹی جائے
سودا	:	وہ سامان جو خرید اور بیچا جائے
یکا یک	:	اچانک

## سوچیے اور بتائیے

1. مُنتی کون تھی؟
2. مُنتی نے بابوجی سے سبودھ کی کیا شکایت کی؟
3. کابلی والے کا حلیہ کیسا تھا؟
4. کابلی والے کو دیکھ کر مُنتی کیوں گھبرا گئی؟
5. مُنتی کی ماں اُسے کس بات پر ڈانٹ رہی تھیں؟
6. وطن جانے سے پہلے کابلی والا گھر کیوں جاتا تھا؟
7. کابلی والے کو جیل کیوں بھیجا گیا؟
8. کابلی والا مُنتی کو اپنی جھولی سے کیا دیا کرتا تھا؟
9. کابلی والے کے پاس اپنی بیٹی کی کیا نشانی تھی؟
10. مُنتی کو دیکھ کر کابلی والے کو کیا یاد آیا؟

## خالی جگہ کو صحیح لفظ سے بھریے

1. میں اپنے ناول کا — باب لکھ رہا تھا۔
2. کابلی والے سے میرا — اس طرح ہوا۔
3. کابلی والے کا نام — تھا۔
4. پیچھے سے لڑکوں اور راہ گیروں کا — چلا آ رہا تھا۔
5. کابلی والا کہتا: ”مُنتی — جاؤ گی؟“
6. رحمت گھونسا تان کر کہتا، ”میں تو — کو ماروں گا۔“
7. رحمت گھر گھر جا کر اپنا روپیہ — کرتا۔



8. میں نے کہا: ”آج تو میں بہت ——— ہوں۔“  
 9. اُس کاغذ پر ایک چھوٹے سے ——— کا نشان تھا۔  
 10. اس کو ——— احساس ہوا کہ اس کی لڑکی بھی اتنے دنوں میں بڑی ہوگئی ہوگی۔

### نیچے دیے ہوئے لفظوں کو جملوں میں استعمال کیجیے

صافہ ڈیل ڈول خوف مصروف احتیاط

### ان لفظوں کے متضاد لکھیے

دوست پیچھے بے ایمان خوشی خوش نما الٹا انکار

### نیچے لکھے ہوئے محاوروں کو اپنے جملوں میں استعمال کیجیے

دام وصول کرنا لین دین کرنا وار خالی جانا حق مارنا مال دبا لینا۔

### واحد سے جمع اور جمع سے واحد بنا کر لکھیے

باتیں آنسو راہ گیر لڑکی میوہ سپاہیوں چادر مہمانوں برسوں

### نیچے دیے ہوئے جملوں کو کہانی کی ترتیب سے لکھیے

1. مٹی کی ماں اُس سے ڈانٹ کر پوچھ رہی ہے کہ تو نے اُس سے اٹھتی کیوں لی؟
2. رحمت کا چہرہ دم بھر کے لیے خوشی سے کھل اٹھا۔
3. دروازے پر دیکھا کہ مٹی اس کا بلی والے سے بڑے مزے سے باتیں کر رہی تھی۔

4. مُتّی بڑی ہوگئی اور پھر اُس کی شادی بھی طے ہوگئی۔
5. میری پانچ برس کی بچی، جس کا نام مُتّی ہے، گھڑی بھر کو خاموش نہیں رہتی۔
6. اب مُتّی سسرال کے معنی سمجھنے لگی تھی، اس نے شرما کے سر جھکا لیا۔
7. یہ کچھ کشمش بادام مُتّی کے لیے لایا تھا، اس کو دے دیجیے۔

### صحیح جملوں کے سامنے صحیح اور غلط کے سامنے غلط کا نشان لگائیے

1. میری چھ برس کی بچی، جس کا نام چُتّی ہے۔ ( )
2. سُبو دھنو کر کا نام ہے جو کوئے کو کاگ کہتا ہے۔ ( )
3. میرا گھر سڑک سے دور ہے۔ ( )
4. کابلی والا ہنس مکھ تھا۔ ( )
5. کابلی والے نے کہا: ”مُتّی سسرال جاؤ گی؟“ ( )
6. کابلی والا ہر سال جاڑے کے موسم میں آتا تھا۔ ( )
7. کابلی والے کا نام عظمت تھا۔ ( )

### غور کرنے کی بات

- سبق میں ایک لفظ ”سسرے“ آیا ہے جس کے معنی سسر ہیں۔ لیکن یہ لفظ چھیڑ چھاڑ، ہنسی مذاق، پیار، اور طنز کے طور پر بھی استعمال کیا جاتا ہے۔



4617CH16

## اوجھ کے ستارے

جلوہ دکھا رہا ہے کرنیں لٹا رہا ہے


کیا جی لبھا رہا ہے  
اوجھ کے ستارے

محفلی تری کہاں ہے؟ منزل تری کہاں ہے؟

کس سمت جا رہا ہے؟  
اوجھ کے ستارے

سارے جہاں کے اوپر اس آسماں کے اوپر

کیوں جھللا رہا ہے  
اوجھ کے ستارے



کس کا خطر ہے تجھ کو ہاں کس کا ڈر ہے تجھ کو

کیا سورج آ رہا ہے؟

او صبح کے ستارے

دم بھر کا یہ سماں ہے تو اس کا میہماں ہے

کیوں مسکرا رہا ہے

او صبح کے ستارے

خاموش ہے زمانہ بے ہوش ہے زمانہ

لیکن تو گا رہا ہے

او صبح کے ستارے

چپ چاپ سو رہا ہوں نیندوں میں کھو رہا ہوں

کیوں گدگدا رہا ہے

او صبح کے ستارے

کیوں اتنا ڈر رہا ہے؟ کیوں منہ اتر رہا ہے؟

کیوں تھر تھرا رہا ہے؟

او صبح کے ستارے

آ میں گلے لگا لوں ساتھی تجھے بنا لوں

تو دل لبھا رہا ہے

او صبح کے ستارے

## معنی یاد کیجیے

چمک، رونق، نظارہ	:	جلوہ
اچھا لگنا، جی کو بھانا	:	جی لبھانا (مجاورہ)
ٹھکانا، وہ جگہ جہاں مسافر پہنچنا چاہتا ہو	:	منزل
طرف	:	سمت
جھل مل کرنا، رہ رہ کر چمکنا	:	جھلملانا
ڈر، خطرہ	:	خطر
بہت تھوڑا وقت، ذرا دیر	:	دم بھر
منظر	:	سماں
دکھی ہونا، اداس ہونا	:	منہ اترنا (مجاورہ)

## سوچیے اور بتائیے

1. اس نظم میں شاعر کس سے بات کر رہا ہے؟
2. صبح کا ستارہ کس طرف جا رہا ہے اور اس کی منزل کہاں ہے؟
3. صبح کے ستارے کو کس بات کا ڈر ہے؟
4. سورج کے آنے کا کیا مطلب ہے؟
5. صبح کا ستارہ کیوں مسکرا رہا ہے؟
6. اس نظم میں زمانے کو خاموش اور بے ہوش کیوں کہا گیا ہے؟
7. صبح کے ستارے کے تھر تھرانے کی کیا وجہ ہے؟
8. شاعر صبح کے ستارے کو کیوں گلے لگانا چاہتا ہے؟

نیچے دیے ہوئے الفاظ اور محاوروں کو الگ الگ کیجیے اور انھیں جملوں میں استعمال کیجیے

جلوہ جی لبھانا منزل سمت جھلملانا منھ اترنا

کیجیے

اس نظم کو بار بار بلند آواز سے پڑھیے اور یاد کیجیے۔

غور کرنے کی بات

- اوج کے ستارے اس مصرع میں ”او“ حرفِ ندا ہے۔ حرفِ ندا اس لفظ کو کہتے ہیں جس سے کسی کو پکارا جائے۔ ”او“ کی طرح لفظ ”اے“ بھی حرفِ ندا ہے خیال رہے کہ ”او“ اور ”اے“ ہمیشہ اسم سے پہلے بولے جاتے ہیں۔
- صبح ہوتے ہی آسمان سے سارے ستارے غائب ہو جاتے ہیں۔ صرف ایک ستارہ چمکتا ہوا نظر آتا ہے۔ اس نظم میں شاعر نے بڑے دلکش انداز میں بیان کیا ہے کہ صبح کے ستارے کو دیکھ کر شاعر کے ذہن میں کیسے کیسے سوالات پیدا ہوتے ہیں۔
- اس نظم میں لفظ ”میہماں“ آیا ہے۔ یہ لفظ مہمان کے لیے استعمال ہوا ہے اور دونوں طرح صحیح ہے۔



4617CH17

## ہمارے ایک مشہور سائنس داں

1905ء میں جب برطانوی حکومت نے بنگال کو مشرقی اور مغربی دو حصوں میں بانٹا تو لوگ بلبلا اُٹھے۔ اسکول میں پڑھنے والے بارہ سال کے ایک لڑکے میگھ نادساہا کو جتنا غصہ آیا اتنا شاید اور کسی کو نہیں آیا۔ بنگال کو ایک کرانے کی



جدوجہد کرنے والے انقلابی نوجوانوں کے جو جتھے بن رہے تھے ان میں شامل ہونے کے لیے میگھ ناد کی عمر بہت کم تھی۔ اس لیے انھیں اپنے غم و غصے کے اظہار کے لیے کوئی اور طریقہ اختیار کرنا تھا۔ انھیں ایسا موقع اس وقت مل سکا جب یہ اعلان ہوا کہ بنگال کا ایک گورنران کا اسکول دیکھنے آرہا ہے۔ اس سخت تاکید کے باوجود کہ گورنر کے استقبال کے لیے ہر بچے کو موجود ہونا چاہیے، ساہا اور ان کے کچھ دوست اس دن اسکول نہیں آئے جس دن گورنر کو آنا تھا۔

اگلے دن ساہا اور ان کے دوستوں کے نام اسکول کے رجسٹر سے کاٹ

دیے گئے۔ ساہا کو اپنے دوستوں سے زیادہ قیمت چکانی پڑی کیونکہ انھیں

اس وظیفے سے بھی ہاتھ دھونا پڑا جو انھیں چند مہینے پہلے ملنا شروع ہوا تھا۔ ایک مشہور و معروف سائنس داں بن جانے کے بعد بھی وطن پرستی اور قربانی کا یہ جذبہ ان میں موجود رہا۔ وطن سے محبت نے انھیں قوم کا معمار بھی بنا دیا۔ انھوں نے آزاد ہندوستان میں نہ صرف سائنس کا مرتبہ اونچا کرنے کی کوشش کی بلکہ وہ غریبوں کی بھلائی کے لیے بھی کام کرتے رہے۔

ساہا 6 اکتوبر 1893ء کو سیور اتالی ضلع ڈھا کا میں پیدا ہوئے جو اب بنگلہ دیش میں ہے۔ ان کے والد کی ایک

معمولی سی پرچون کی دکان تھی جس سے گھر کا خرچ مشکل سے نکلتا تھا۔ اس لیے وہ چاہتے تھے کہ ان کا پانچواں بچہ میگھ ناد بچپن سے ہی گھر کے لیے کچھ کمانا شروع کر دے۔ لیکن میگھ ناد کے استادوں نے اصرار کیا کہ وہ میگھ ناد کو تعلیم ضرور دلائیں کیونکہ وہ بہت ہونہار اور ذہین طالب علم تھے۔ آخر گاؤں سے گیارہ میل دور ایک بورڈنگ اسکول میں انھیں داخل کرا دیا گیا۔

کالج کی تعلیم مکمل کرنے کے بعد ساہا کلکتہ یونیورسٹی کے سائنس کالج میں فزکس کے لکچرر ہو گئے۔ یہاں انھوں نے فزکس کے موضوعات پر بہت سی کتابیں پڑھیں اور انھیں اچھی طرح پڑھایا بھی۔ پڑھانے کے لیے اپنے لیکچر نوٹس تیار کرتے ہوئے ان کے سامنے 'ایسٹرن فزکس' کا ایک مسئلہ آیا۔ اسی مسئلے کو حل کرنے کی وجہ سے وہ دنیا بھر میں مشہور ہو گئے۔ "ایسٹرن فزکس" ستاروں کی نوعیت، ان کی گرمی، ان کی اندرونی بناوٹ اور کن کن چیزوں سے مل کر وہ بنے ہیں وغیرہ کا مطالعہ کرتی ہے۔ ساہا کی عمر اس وقت مشکل سے 25 سال تھی۔ سائنسی دنیا نے ان کے کام کو بہت سراہا۔

ساہا ایک سماجی کارکن بھی تھے۔ انھوں نے خود بھی غربی کے دن دیکھے تھے، اس لیے انھیں ملک کے غریب لوگوں کا ہمیشہ دھیان رہتا تھا۔ جب ملک تقسیم ہوا اور مشرقی بنگال سے لوگ بھاگ بھاگ کر ادھر آنے لگے تو ان کو آباد کرانے میں ساہا نے بہت کام کیے۔ بچپن میں اپنے علاقے کے سیلاب زدہ لوگوں کو راحت پہنچانے کے کام میں شریک رہنا بھی انھیں ہمیشہ یاد رہا۔ انھوں نے غور کیا کہ سیلاب کیوں اور کیسے آتے ہیں اور ان پر کیسے قابو پایا جاسکتا ہے۔ اس کے لیے بہت سے دریاؤں کی وادیوں کے بارے میں انھوں نے کئی منصوبے تجویز کیے۔ 16 فروری 1956ء کو ان کا انتقال ہوا۔

## معنی یاد کیجیے

برطانوی حکومت	:	انگریزی حکومت
بلبلا اٹھنا (محاورہ)	:	بہت زیادہ غصے میں آجانا، شدید تکلیف محسوس کرنا
جٹھے	:	جٹھا کی جمع، گروہ
اظہار	:	ظاہر کرنا
اختیار کرنا	:	اپنانا
گورنر	:	صوبے کا سب سے بڑا حاکم
تاکید	:	حکم، اصرار، بار بار کہنا



اسکا لرشپ، وہ رقم جو اچھے اور ذہین بچوں کو تعلیم کے لیے ملتی ہے۔	:	وظیفہ
نقصان برداشت کرنا، بدلہ چکانا	:	قیمت چکانا (مجاورہ)
کسی چیز سے محروم ہونا	:	ہاتھ دھونا (مجاورہ)
اپنے وطن سے محبت کرنا	:	وطن پرستی
تعمیر کرنے والا، بنانے والا	:	معمار
عام ضرورت کی چیزوں کی دکان، ٹھیکر چیزوں کی دکان	:	پرچون کی دکان
عقل مند، ذہین	:	ہونہار
کسی بات پر زور دینا	:	اصرار کرنا
وہ اسکول جہاں بچوں کے رہنے اور کھانے کا انتظام ہو	:	بورڈنگ اسکول
موضوع کی جمع، مضمون	:	موضوعات
پریشانی، الجھن	:	مسئلہ
قسم	:	نوعیت
پسند کیا، تعریف کی	:	سراہا
جو سماج کی بھلائی کے لیے کام کرے	:	سماجی کارکن
بٹوارہ	:	تقسیم
سیلاب کا مارا ہوا	:	سیلاب زدہ
پلان، خاکہ	:	منصوبہ

## سوچیے اور بتائیے

1. بنگال کو برطانوی حکومت نے کب اور کتنے حصوں میں تقسیم کیا تھا؟
2. انگریز گورنر کی آمد پر میگھنا دساہا اور ان کے دوستوں نے اپنے غم و غصے کا اظہار کس طرح کیا؟

3. میگھ نادساہا کا وظیفہ کیوں بند ہو گیا تھا؟
4. میگھ نادساہا کے والد انھیں کیوں نہیں پڑھانا چاہتے تھے؟
5. میگھ نادساہا کا نام دنیا بھر میں کس کام کی وجہ سے مشہور ہوا؟
6. میگھ نادساہا کے استادوں نے ان کی تعلیم کو جاری رکھنے کی کیا وجہ بتائی؟
7. تعلیم مکمل کرنے کے بعد میگھ نادساہا فرانس کے لکچرر کہاں مقرر ہوئے؟
8. ایسٹرن فرانس میں کن چیزوں کا مطالعہ کیا جاتا ہے؟
9. سائنس کے میدان میں کام کرنے کے علاوہ میگھ نادساہا نے اور کیا کیا اہم کام کیے؟

## دیے ہوئے الفاظ کو جملوں میں استعمال کیجیے

وطن پرستی ہونہار مسئلہ نوعیت موضوع منصوبہ

## واحد سے جمع اور جمع سے واحد بنائیے

حکومت حصوں مواقع دوست قیمتیں قربانی اقوام استادوں

## ان لفظوں کے متضاد لکھیے

نوجوان دوست آزاد بھلائی محبت اندرونی گرمی

## غور کرنے کی بات

- انقلاب کے لفظی معنی ہیں بہت بڑی تبدیلی یا کسی چیز کا پوری طرح بدل جانا۔ انقلابی وہ شخص کہلاتا ہے جو انقلاب لانے میں زور و شور کے ساتھ شریک ہو۔ اسی لیے ہندوستان کو انگریزوں کی غلامی سے آزاد کرانے کی جدوجہد میں جو لوگ پوری طاقت کے ساتھ شریک تھے۔ اور ہندوستان کو آزاد دیکھنا چاہتے تھے، انھیں انقلابی کہا جاتا ہے۔



4617CH18

## ہوائی قلعے

1

[منشی جی کی بیوی چولہا پھونک رہی تھی]

بیوی: گیلی لکڑیاں اٹھا کر دے دیں۔ جیسے خیرات ہی میں تو دی ہیں۔

[دروازہ کھلتا ہے اور منشی جی آتے ہیں]

منشی جی: ارے بھئی کہاں گئیں؟ لاجول ولاقوۃ! وہی ہانڈی چولہا۔ چھوڑو بھی اسے، میں پوچھتا ہوں، کوئی تار تو نہیں آیا؟

بیوی: تار — کیسا تار؟

منشی جی: یعنی معلوم بھی ہے، آج سات تاریخ ہے آج ہی تو تار آئے گا اس لاٹری کا۔ وہ ٹکٹ بھی رکھ لیا ہے سنبھال کے؟ پہلے تو وہ مجھے نکال کر دے دو۔

بیوی: ٹکٹ نکالے دیتی ہوں۔ مگر ہانڈی میں دیر ہو جائے گی اور نسیم اسکول سے آ کر میرا سر کھائے گا۔

منشی جی: جاؤ جاؤ تم ٹکٹ نکالو۔

[دروازے پر دستک ہوتی ہے]

منشی جی: کون ہے بھئی؟

سلیم: میں ہوں سلیم!

منشی جی: تو آ جاؤ نا، تم سے چھپتا کون ہے؟

سلیم: آداب عرض!

منشی جی: جیتے رہو، کہو خیریت ہے؟ وطن اور بچے سب اچھے ہیں؟

سلیم: جی ہاں، سب اچھے ہیں۔ بیوی کو نزلہ ہے، بڑا بچہ بخار میں مبتلا ہے اور چھوٹے کے چچک نکل آئی ہے۔

منشی جی: (بات کاٹ کر) خیر، خیر بہر حال خیریت ہے۔ راستہ میں تار گھر کا کوئی آدمی تو لال بائسکل پر نظر نہیں آیا؟

سلیم: نہیں تو، کیوں خیریت تو ہے؟

منشی جی: ایک تار کا انتظار ہے۔ میاں یہ تم نے زرد باغ کے چوراہے کے قریب لال رنگ کی دو منزلہ کوٹھی دیکھی ہے جس کے سامنے ذرا باغ وغیرہ لگا ہوا ہے۔ میرا مطلب یہ ہے کہ چمن۔

سلیم: جی ہاں، وہ کوٹھی جو آج کل پک رہی ہے۔

منشی جی: ہاں اور کیا، میرا خیال ہے۔ لے لوں، پڑی رہے گی۔

(بیوی آتی ہے)

سلیم: آداب عرض بھابی۔

بیوی: جیتے رہو، اچھے تو ہو، (منشی جی سے) لویہ ٹکٹ سنبھالو۔

منشی جی: ہاں یہی ہے۔ تو میاں سلیم ویسے تو بری نہیں ہے۔ وہ اس کے چالیس ہزار مانگتے ہیں اور خیال

ہے کہ پینتیس تک دے دیں گے۔

بیوی: کیا چیز؟

منشی جی: بھی آج ایک کوٹھی دیکھی

ہے۔ اچھی خاصی ہے۔ بجائے اس کے

کہ زمین خریدی جائے پھر اس پر عمارت

بنے چمن لگایا جائے اور اس قسم کے بہت

سے در دوسرے مول لیے جائیں، میرے

خیال میں تو اگر یہ کوٹھی مل جائے تو سب

سے اچھا۔ ابھی نئی ہے۔ شاید دس برس کی ہو۔

بیوی: تو کون لے رہا ہے وہ کوٹھی؟



منشی جی: پھر وہی، ارے صاحب! میرا ہی ارادہ ہے اور کون لیتا، اور میاں سلیم موٹر رکھنے کی جگہ ہے۔

بیوی: (بات کاٹ کر) مجھے یہ شیخ چلیوں کی سی باتیں اچھی نہیں لگتیں۔

منشی جی: شیخ چلیوں کی سی باتیں؟ تم بیوقوف ہو جب اس کوٹھی میں جا کر بیٹھو گی رانی بن کر تو اُس وقت پوچھوں گا

مزاج شریف؟

سلیم: آخر معلوم تو ہو کہ قصہ کیا ہے یعنی کیا آپ واقعی خرید رہے ہیں کوٹھی؟

بیوی: سلیم، ذرا ان سے پہلے یہ پوچھو کہ روپیہ کہاں ہے؟

منشی جی: تم پھر وہی، ارے روپیہ کی کیا بات ہے یہاں، مگر میں پوچھتا ہوں کہ اگر اس وقت ایک دم سے چھپڑ پھٹ

جائے تو آخر کیا ہوگا؟ ہم تو اپنا انتظام پہلے سے کر رکھیں۔

سلیم: آخر یہ معما کیا ہے؟ میں تو خود حیران ہوں۔

بیوی: اچھا تم خیالی پلاؤ پکاتے جاؤ۔ مگر میں تو ہانڈی دیکھوں۔

منشی جی: جاؤ میرا کیا ہے۔ مگر بعد میں تم ہی کہو گی کہ کسی صلاح مشورہ میں شریک نہیں کیا۔ میں تو کہتا تھا کہ تم بھی چل

کر کوٹھی دیکھ لیتیں۔ مگر خیر اب کل پرسوں تک موٹر میں چل کر دیکھ لینا۔

بیوی: موٹر پر نہیں۔ ہوائی جہاز پر۔

منشی جی: کیا معنی؟ یعنی تم غلط سمجھتی ہو۔ آخر میں کیا گھاس کھا گیا ہوں جو موٹر کمپنیوں کی فہرست بڑھتا پھروں۔ میاں

سلیم میرے نزدیک تو موٹر کی خوبی یہ ہے کہ تیل کم خرچ ہو اور اس کا ہر پُرزہ آسانی سے مل سکے۔ مگر میں نے

طے کیا ہے کہ میں ایک چھوٹی سی گاڑی رکھوں گا۔ روز مرہ کے لیے اور ایک ذرا قیمتی اور بڑی بھی

ہونی چاہیے۔

سلیم: یعنی یہ سچ مچ کی سڑکوں پر چلنے والی موٹر؟

منشی جی: بھئی عجیب احمق ہوتم بھی۔ اور نہیں تو کیا کوک دار بچوں کا کھلونا؟

سلیم: مگر میری عقل حیران ہے کہ آج یہاں یہ کیسی باتیں ہو رہی ہیں۔ آخر قصہ کیا ہے کچھ معلوم بھی تو ہو؟

بیوی: تمہارے بھتیہا کہیں ڈاکہ ڈالنے والے ہیں شاید۔

منشی جی: پھر وہی۔ ارے صاحب میں پوچھتا ہوں کہ یہ کیا ناممکن ہے؟

سلیم : مگر آج آپ کو یہ خیال کیسے آیا۔ بیٹھے بٹھائے آخر یہ بڑے آدمیوں کی سی باتیں بلاوجہ تو نہیں ہو سکتیں۔

منشی جی: بھئی بات یہ ہے کہ اب کی بار میں نے بھی لاٹری کا ٹکٹ لیا ہے۔

سلیم : لاٹری کا ٹکٹ ..... (تہتہ لگاتا ہے)

منشی جی: یعنی تم بھی ہنس رہے ہو خدا کرے ابھی تھوڑی دیر میں مجھ کو تم دیور بھابی پر ہنسنا پڑے۔ یعنی میری سمجھ میں نہیں

آتا کہ آخر اس میں ہنسنے اور مذاق کرنے کی کون سی بات ہے۔

سلیم : بھائی صاحب ہنسنے کی وجہ یہ ہے کہ سب کچھ ہوائی منصوبے ہیں گویا۔



منشی جی: میاں دنیا اُمید پر قائم ہے۔ تم چلے ہو وہاں سے ہوائی منصوبے لے کر اور جو اسی بہانے سے میری قسمت میں دولت لکھی ہو تو؟

سلیم : بھائی صاحب خدا کرے اب کے آپ کو ہی انعام ملے۔ مگر لاٹری کے انعام کی اُمید پر اس طرح کا انتظام کرتے ہوئے میں نے آپ کو ہی دیکھا ہے۔

منشی جی: انتظام، تو آخر میں نے کون سا انتظام کیا ہے، یہی ناکہ کوٹھی اپنی نظر میں ہے اور موٹر کے لیے فیصلہ کر لیا ہے۔ تاکہ عین وقت پر کم سے کم یہ نہ ہو کہ کوٹھی کی جگہ جلدی میں زمین خرید لی جائے اور موٹر کی جگہ پانی چھڑکنے کی گاڑی۔

سلیم : خدا کرے انعام مل جائے۔ سبھی کے دن پھر جائیں گے.....  
منشی جی: (بات کاٹ کر) دن پھر جائیں گے؟ یقین جانو کہ میں تو تمہاری طرف سے استغنی لکھ چکا ہوں۔ یہ دیکھو بستے میں (بستہ ٹٹولتا ہے) میرا اور تمہارا استغنی لکھا رکھا ہے۔ دیکھو یہ رہا۔

سلیم : آپ کا استغنی تو ٹھیک ہے۔ مگر میرا؟

منشی جی: (بات کاٹ کر) کیا خوب۔ یعنی اب دنیا کو مجھ پر ہنسواؤ گے بھی کہ لکھ پتی کا بھائی چالیس روپئی کی نوکری کرے۔ تم جائداد کا کام دیکھنا۔ دو گاؤں اور ایک باغ پہلے سے تجویز کر رکھا ہے۔ اس کے علاوہ اور جائداد بھی تو آخر خریدی جائے گی۔

سلیم : تو بھائی کو بلا لیجئے نا۔ ان کو تو شاید کسی بات کی خبر نہیں۔

منشی جی: (آواز دے کر) ارے صاحب، میں نے کہا سنتی ہو۔

بیوی : ہاں ہاں سن رہی ہوں۔ نسیم کو کھانا کھلا رہی تھی (قریب آ کر) کہو کیا کہتے ہو۔ وہی موئی زٹیں اڑ رہی ہوں گی۔

منشی جی: دیکھا میاں سلیم تم نے۔ اسی لیے نہیں بلاتا تھا۔

سلیم : بھابی بیٹھ جائیے نا۔ بھائی جان نے تو دو گاؤں اور باغ بھی تجویز کر رکھا ہے اور ہم دونوں کے استغنی تیار ہیں۔

بیوی : تو پھر ان کے پاس تارا آچکا ہوگا۔ یہ بن رہے ہیں۔

سلیم : تارا آچکا ہوتا تو میں اس کباڑ خانے میں اس طرح بیٹھا ہوتا۔ لاحول ولاقوۃ۔ ہر چیز عجیب ہے اس گھر کی۔ یہ گھڑونچی ملاحظہ ہو۔ معلوم ہوتا ہے کہ پرانی وضع کا بل رکھا ہوا ہے۔ یہ چار پائیاں ہیں جن پر ہم لوگ سوتے ہیں۔ میں تو باغ کے مالی کے لیے بھی اس قسم کی چار پائیاں مناسب نہیں سمجھتا۔ یہ دیکھیے میاں سلیم! یہ بیگم صاحبہ کے کپڑے۔ معلوم ہوتا ہے کہ جیسے گھوسن۔

بیوی : اے خوب یاد دلایا۔ وہ گھوسن موئی میری ناک میں دم کیے ہوئے ہے۔ کہہ گئی ہے کہ جب تک پچھلے مہینے کا حساب پورا نہیں ہو جائے گا۔ ایک قطرہ بھی دودھ کا نہ دے گی۔

منشی جی: (ذرا ہنس کر) یہی سب تقاضا کرنے والے کل اس بات پر فخر کریں گے کہ ایک لکھ پتی بھی ان کا مقروض تھا۔

بیوی : تو اب تم ہی ان کو آ کر سمجھانا۔ روز آ کر میرا دماغ خالی کرتے ہیں۔  
(گنڈی کھڑکھڑانے کی آواز۔ تار والا آواز دیتا ہے)

تار والا: تار لے جائیے۔

منشی جی: (گڑبڑا کر) تار ————— سنتی ہوتا تار ————— میاں سلیم تار ————— (دوڑ کر باہر جاتے ہیں)

سلیم : یہ تو واقعی تار ہے ————— تار ————— یعنی ————— واقعی تار

بیوی : واہ رے تیری شان تو نے دن پلٹ دیے۔

منشی جی: (ڈرتے ہوئے آتے ہیں) بھئی ایک روپیہ ہے۔ مگر تمہارے پاس کہاں۔ میاں سلیم ایک روپیہ ہو تو تار والے کو دے دو۔

بیوی : اے دیکھو انعام کتنا نکلا ہے۔ بسم اللہ کہہ کر کھولنا تار۔ واہ رے تیری شان!

منشی جی: بھئی تمہارے ہاتھ مبارک ہیں۔ تم ہی کھولو۔ میرے تو ہاتھ اس وقت کانپ رہے ہیں۔ دستخط کرنے کی جگہ لکھ گیا تھا لکھ پتی۔

سلیم : کیا کہا؟ لکھ پتی لکھ گئے تھے۔ تو بھائی صاحب غلط ہی کیا لکھا؟

منشی جی: ارے بھئی تو اسے کھولنا۔ جلدی۔

بیوی : اے تو تم خود ہی کیوں نہیں کھولتے۔

منشی جی: نہیں تم کھولو۔ بسم اللہ کر کے۔ مجھے تو کچھ اختلاج سا ہو رہا ہے۔

بیوی : لو پڑھو۔



ہوائی قلعے

منشی جی: لینا سلیم میاں، دیکھوں رقم کتنی ہے۔ کدھر گیا میرا چشمہ۔

سلیم: ارے!



منشی جی: کیوں، کیا بات ہے؟

سلیم: محمود بھائی کا تار ہے۔ بھابی جان کل شام کی ٹرین سے آرہی ہیں۔

منشی جی: لوگو، اب میں اپنے دل کو کیسے سنبھالوں۔ ارے مجھے پکڑو۔ (گر پڑتا ہے)

شوکت تھانوی

## معنی یاد کیجیے

دستک	:	دروازہ کھٹکھٹانا
شیخ چلی	:	ایک فرضی کردار جس کی جماعتوں کے قصے مشہور ہیں، خیالی پلاؤ پکانے والا
معنا	:	پہیلی، الجھی ہوئی بات
کوک دار کھلونا	:	چابی سے چلنے والا کھلونا
منصوبہ	:	تدبیر، ارادہ، مقصد

عین وقت پر	:	ٹھیک وقت پر
استغنیٰ	:	نوکری چھوڑنے کی درخواست
تجویز	:	رائے، صلاح
گھڑونچی	:	لکڑی کا وہ چوکھٹا جس پر پانی کے گھڑے رکھتے ہیں
وضع	:	شکل صورت، حلیہ، طور طریقہ
مقروض	:	قرض دار
اختلاج ہونا	:	دل تیزی سے دھڑکنا، دل گھبرانا

### سوچیے اور بتائیے

1. منشی جی تار کے انتظار میں کیوں بے چین تھے؟
2. منشی جی کو سات تاریخ کا انتظار کیوں تھا؟
3. منشی جی نے لاٹری کا ٹکٹ خرید کر کیا کیا منصوبے بنا رکھے تھے؟
4. منشی جی کی بیوی ان کا مذاق کیوں اڑا رہی تھیں؟
5. تار کی خبر سن کر منشی جی پر کیا اثر ہوا؟
6. منشی جی تار کیوں نہیں کھولنا چاہتے تھے؟
7. منشی جی نے دستخط کرنے کی جگہ کیا لکھ دیا تھا؟
8. تار کس کا تھا اور اس میں کیا لکھا تھا؟
9. اس ڈرامے میں سب سے دل چسپ کردار کون سا ہے اور کیوں؟

## خالی جگہ کو صحیح لفظ سے بھریے

1. یعنی معلوم بھی ہے، آج ————— تاریخ ہے۔ آج ہی تو تارا آئے گا اس لاٹری کا۔
2. راستہ میں تارگھر کا کوئی آدمی تو لال ————— پر نظر نہیں آیا؟
3. اچھا تم ————— پکاتے جاؤ۔ مگر میں تو ہانڈی دیکھوں۔
4. بیٹھے بٹھائے آخر یہ ————— آدمیوں کی سی بڑی باتیں بلا وجہ تو نہیں ہو سکتیں۔
5. میں تو باغ کے مالی کے لیے بھی اس قسم کی ————— مناسب نہیں سمجھتا۔
6. نہیں تم کھولو۔ بسم اللہ کر کے۔ مجھے تو کچھ ————— سا ہورہا ہے۔

## غور کیجیے اور لکھیے

ہر زبان میں الفاظ کے کچھ ایسے مجموعے ہوتے ہیں جنہیں لفظی معنی کے بجائے دوسرے مفہوم میں استعمال کیا جاتا ہے جن میں تبدیلی نہیں کی جاسکتی۔ انہیں محاورہ کہتے ہیں۔

### معنی

### محاورہ

ایسی باتیں سوچنا جو ممکن نہ ہو	:	خیالی پلاؤ پکانا
یشخی بگھارنا	:	زٹیں اڑنا
بہت پریشان کرنا	:	ناک میں دم کرنا
بحث کرنا	:	سرکھانا

اوپر دیے ہوئے محاوروں کو جملوں میں استعمال کیجیے

## لکھیے

○ ڈرامے کی کہانی مختصر طور پر اپنی زبان میں لکھیے

## عملی کام

○ اس ڈرامے کو اپنے استاد کی مدد سے اسکول میں اسٹیج کیجیے۔

## غور کرنے کی بات

○ ڈرامے میں کام کرنے والوں کو ”کردار“ کہتے ہیں۔ اور دو کرداروں کے درمیان ہونے والی بات چیت کو ”مکالمہ“ کہتے ہیں۔

© NCERT  
not to be republished



4617CH19

## پیام عمل

گر قوم کی خدمت کرتا ہے احسان تو کس پر دھرتا ہے  
کیوں غیروں کا دم بھرتا ہے کیوں خوف کے مارے مرتا ہے

اُٹھ باندھ کمر، کیا ڈرتا ہے!

پھر دیکھ، خدا کیا کرتا ہے!

جو عمریں مُفت گنوائے گا وہ آخر کو پچھتائے گا  
کچھ بیٹھے ہاتھ نہ آئے گا جو ڈھونڈے گا، وہ پائے گا  
تو کب تک دیر لگائے گا یہ وقت بھی آخر جائے گا

اُٹھ باندھ کمر، کیا ڈرتا ہے!

پھر دیکھ، خدا کیا کرتا ہے!



جو موقع پا کر کھوئے گا وہ اشکوں سے منہ دھوئے گا  
 جو سوئے گا، وہ روئے گا اور کاٹے گا جو بوئے گا  
 تو غافل کب تک سوئے گا جو ہونا ہوگا، ہوئے گا  
 اُٹھ باندھ کمر، کیا ڈرتا ہے!

پھر دیکھ، خدا کیا کرتا ہے!

یہ دنیا آخر فانی ہے اور جان بھی اک دن جانی ہے  
 پھر تجھ کو کیوں حیرانی ہے کر ڈال جو دل میں ٹھانی ہے  
 جب ہمت کی جولانی ہے تو پتھر بھی پھر پانی ہے  
 اُٹھ باندھ کمر، کیا ڈرتا ہے!

پھر دیکھ، خدا کیا کرتا ہے!

محمد فاروق دیوانہ

## معنی یاد کیجیے

- غافل : بے خبر، غفلت کرنے والا  
 فانی : ختم ہونے والا، جسے فنا ہو جانا ہو  
 جولانی : جوش، طبیعت کی روانی، ہمت  
 خوف : ڈر

## سوچیے اور بتائیے

1. قوم کی خدمت کس جذبے سے کرنی چاہیے؟
2. وقت برباد کرنے کا کیا انجام ہوتا ہے؟
3. نظم کے تیسرے بند میں شاعر نے کیا کہا ہے؟
4. وقت پر کام نہ کرنے کا کیا انجام ہوتا ہے؟
5. ہمت کی جولانی سے شاعر کا کیا مطلب ہے؟
6. پتھر کے پانی ہونے سے کیا مراد ہے؟

## لکھیے

”اشکوں سے منہ دھونا“ محاورہ ہے اس کے معنی رونا اور آنسو بہانا ہیں۔ نیچے کچھ محاورے اور ان کے معنی دیے گئے ہیں ان محاوروں کو جملوں میں استعمال کیجیے۔

## معنی

## محاورہ

کسی کی مدد کر کے اسے جتنا	:	احسان دھرنا
کسی کو بہت زیادہ یاد کرنا، کسی ہر وقت تعریف کرتے رہنا	:	دم بھرنا
تیار ہونا	:	کمر باندھنا
حاصل نہ ہونا، نہ ملنا	:	ہاتھ نہ آنا
بہت مشکل کام کا آسان ہو جانا	:	پتھر پانی ہونا

## غور کرنے کی بات

اُٹھ باندھ کمر کیا ڈرتا ہے  
پھر دیکھ خدا کیا کرتا ہے

○ آپ نے دیکھا کہ یہ شعر نظم میں بار بار آیا ہے۔ اگر کسی نظم میں اسی طرح کوئی مصرعہ یا شعر بار بار آئے تو ایسی نظم کو ”ترجیع بند“ کہتے ہیں۔

© NCERT  
not to be republished





4617CH20

## آخری قدم

آؤ، آج تمہیں ایک بہت اچھے آدمی کا حال سنائیں جسے اس کے جیتے جی بہتیرے لوگ برا برا کہتے تھے اور مرنے کے بعد بھی اُس کی نیکی کا حال بس وہی جانتے ہیں جن کے ساتھ اس نے بھلائی کی تھی۔ اور شاید بعضے تو ان میں سے بھی بھول گئے ہوں گے۔

اس نیک آدمی کے پاس بڑی دولت تھی مگر یہ ان لوگوں میں تھا جو اپنے دھن دولت کو اپنا نہیں سمجھتے بلکہ اللہ میاں کی امانت جانتے ہیں، جو بس اس لیے ان کے سپرد کی جاتی ہے کہ اسے اس کے بندوں پر صرف کریں۔ خود ان کی اجرت یہ ہے کہ اس میں سے یہ بھی بس موٹا جھوٹا پن لیں اور دال دلیا کھا کر گزر کر لیں۔

ہاں، تو یہ نیک آدمی بھی اپنی دولت سے خود بہت کم فائدہ اٹھاتا تھا۔ ایک صاف سے مگر بہت چھوٹے مکان میں رہتا تھا۔ گزی گاڑھے کے بہت معمولی کپڑے پہنتا تھا۔ اور کھانے کا کیا بتاؤں، کبھی چنے چاب لیے، کبھی مٹکا کی کھیلیں کھالیں۔ ایک وقت ہنڈیا چڑھی تو تین وقت کے کھانے کا انتظام ہو گیا۔ دوست احباب جنہیں اس کے حال کی خبر تھی طرح طرح سے اسے کھیل تماشوں میں، رنگ رلیوں میں، گھسیٹنا چاہتے تھے۔ مگر یہ ہمیشہ کچھ نہ کچھ بہانا کر کے ٹال دیتا تھا۔ آخر کوسب سے بڑا کنجوس مشہور ہو گیا۔ اس کے دوست اسے ”میاں ملکھی چوس“ کہا کرتے تھے۔ بعض دوست اس کی دولت کی وجہ سے جلتے تھے۔ وہ اسے اور بھی چھیڑتے اور بدنام کرتے تھے۔ مگر یہ دھن کا پکا تھا۔ برابر چھپ چھپ کر چپ چپاتے اپنی دولت سے کسی نہ کسی مستحق کی مدد کرتا ہی رہتا تھا، اور اس طرح کہ سیدھے ہاتھ سے دیتا تو اُلٹے ہاتھ کو خبر نہ ہوتی اور زبان پر ذکر آنے کا تو ذکر ہی کیا۔

نہ جانے کتنی بیوائیں اس کے روپے سے پلتی تھیں! کتنے یتیم اس کی مدد سے پڑھ پڑھ کر اچھے اچھے کاموں سے لگ گئے تھے۔ کتنے مدرسے اس کی سخاوت سے چل رہے تھے۔ کتنے قومی کام کرنے والوں کو اس نے روٹی کپڑے سے بے فکر کر دیا تھا اور وہ یک سوئی سے اپنی اپنی دھن میں لگے ہوئے تھے۔ کئی شفا خانوں میں دوا کا سارا خرچ اس نے اپنے سر لے لیا تھا اور ہزاروں دکھی بیماروں کو بے جانے اس کے روپے سے روز آرام پہنچاتا تھا۔ لیکن یہ مشہور تھا

وہی ”کنجوس، مکھی چوس، دنیا کا کُتتا، نہ اپنے کام آئے نہ کسی اور کے۔“ کوئی اس پر ہنستا تھا، کوئی خفا ہوتا تھا سب اسے بُرا سمجھتے تھے!

آدمی کتنا ہی نیک ہو، دوسروں کے ہر دم بُرا کہنے سے، جی دکھتا ہی ہے۔ اس کے دل کو بھی کبھی کبھی بڑی ٹھیس لگتی تھی، جھنجھلاتا تھا، آنکھوں میں آنسو بھر بھرتے تھے، مگر پھر صبر کر لیتا تھا۔

اس کے پاس ایک خوب صورت سی کتاب تھی، چکنا چکنا موٹا کاغذ، نیلے کپڑے کی سُبک سی جلد۔ پشتے پر سُنہرے حرفوں میں لکھا ہوا ”حسابِ امانت“۔ اس کتاب میں یہ اپنا پیسے پیسے کا حساب لکھا کرتا تھا۔ جس کو کبھی کچھ دیا تھا سب اس میں درج تھا۔ کہیں کہیں کیفیت کے خانے میں بڑی دل چسپ باتیں لکھی گئی تھیں۔ کسی یتیم کو پڑھنے کے لیے وظیفہ



دیا ہے۔ 15 سال بعد تاریخ دے کر کیفیت کے خانے میں درج ہے ”اب احمد آباد میں ڈاکٹر ہیں اور وہاں کے یتیم خانے کے ناظم۔“ کتابوں کے ایک کاروبار کو سخت پریشانی کے زمانے میں دو ہزار روپے دیے ہیں۔ کئی سال بعد کیفیت کے خانے میں لکھا ہے۔ ”آج خط آیا ہے کہ انھوں نے رسول اکرم صلی اللہ علیہ وسلم کی سیرت پاک نہایت صاف اور سادہ زبان میں لکھوا کر ایک لاکھ نسخے طلبہ میں مُفت تقسیم کیے ہیں۔ خدا جزائے خیر دے۔“ دہلی کے ایک مدرسے کو ایسے وقت کہ اس کا کوئی مددگار نہ تھا دس ہزار روپے دیے تھے۔ اندراج رقم کے سامنے کیفیت میں لکھا تھا۔ ”سالانہ رپورٹ پڑھی۔ ہر صوبے میں اس کی ایک ایک شاخ قائم ہو گئی ہے۔ اس صوبے میں تو گاؤں میں تعلیمی مرکز قائم کر دیے ہیں۔ یہ کام نہ ہوتا تو اس ملک میں مسلمانوں کی تہذیبی

ہستی کبھی کی ختم ہو چکی تھی۔‘ اسی قسم کے بے شمار اندراجات تھے۔

اس کتاب کو یہ اکثر اٹھا کر پڑھنے لگتا تھا۔ خصوصاً جب کسی نادان دوست کی زبان سے دل دکھتا تو ضرور اس کتاب کی ورق گردانی کی جاتی تھی۔ اسے دیکھ کر کبھی کبھی مسکراتا بھی تھا۔ اس کا ارادہ تھا کہ مرتے وقت یہ کتاب ان لوگوں کے لیے چھوڑ جاؤں گا جو عمر بھر مجھے پہچانے بغیر میرا دل دکھاتے رہے۔ اس ارادے سے اسے بڑی تسکین ہوتی تھی۔ سوسنار کی ایک لوہار کی۔ انھوں نے ہزار دفعہ میرا جی خون کیا ہے۔ میں ایک دفعہ انھیں ایسا شرمائوں گا کہ بس سر نہ اٹھے گا۔ یہ سوچتا تھا اور خوش ہوتا تھا۔ ہوتے ہوتے بڑھاپا آن پہنچا۔ بدن جواب دینے لگا۔ روز کوئی نہ کوئی بیماری کھڑی ہے۔ ایک دفعہ دسمبر کا مہینہ تھا۔ سخت بیمار ہوا۔ بخار اور کھانسی۔ ایک دن، دو دن، تیسرے دن سینے میں سخت درد شروع ہوا۔ کوئی دوپہر غفلت رہی۔ ہوش آیا تو سانس لینے میں بھی تکلیف ہوتی تھی۔ نمونیا کا حملہ تھا اور سخت حملہ۔ شام سے حالت غیر ہونے لگی۔ بار بار غفلت ہو جاتی۔ تھوڑی دیر کو ہوش آتا، پھر غفلت۔ کوئی چار بجے کے قریب ہوش آیا تو اس کی سمجھ میں آ گیا کہ اب وہ وقت آن پہنچا ہے جو سب کے لیے آتا ہے اور جس سے کوئی بھاگ کر بچ نہیں سکتا۔



چارپائی کے پاس ہی میز پر وہ نیلی خوب صورت کتاب ”حسابِ امانت“ رکھی تھی جسے ابھی بیماری میں بھی دو دن پہلے اٹھا کر پڑھا تھا۔ چند لمحے اس کی طرف غور سے دیکھا۔ آنکھوں سے آنسو بہنے لگے۔ ایسے کہ تھمتے ہی نہ تھے۔ کتاب کی طرف ہاتھ بڑھا کر اسے اٹھانا چاہا۔ کئی مرتبہ کی کوشش میں اسے مشکل سے اٹھایا۔ پھر کچھ سوچ میں پڑ گیا۔ یہ عظیم الشان گھڑی اور یہ چھوٹا خیال..... ان کو شرم کر تجھے کیا ملے گا..... تو اپنا کام کر

چلا..... اپنے کام سے کام..... منزل آپہنچی..... آخری قدم کیوں ڈگمگائے؟.....“  
 دونوں ہاتھوں میں کتاب تھامی ہاتھ تھر تھرا رہے تھے جیسے کوئی بہت بڑا بوجھ اٹھایا ہو۔ بڑی مشکل سے تکیے پر سے سر بھی  
 کچھ اٹھایا اور ناتواں جسم کی ساری آخری قوت صرف کر کے کتاب کو اس پاس والی بڑی انگیٹھی میں پھینک دیا جس میں  
 کوئی ڈھائی بجے نو کرنے بہت سے کونلے ڈالے تھے اور میاں کو سوتا جان کر دوسرے کمرے میں جا کر سو گیا تھا۔

کتاب جلنے لگی۔ اس کی نظر اسی پر جمی تھی۔ چلد کے جلنے میں دیر لگی۔ پھر اندر کے کاغذوں میں آگ لگی تو ایک  
 شعلہ اٹھا۔ اس کی روشنی میں اس کے ہونٹوں پر ایک خفیف سی مسکراہٹ دکھائی دی اور چہرے پر



Picture 3

عجیب اطمینان۔ ادھر موڈن نے اشہد انّ مُحَمَّدَ الرَّسُولِ اللّٰہِ کہا۔ اور نیکیوں کے اس کارواں سالار کی  
 رسالت کے اعلان کے ساتھ ہی اس کی امت کے اس نیک راہ رونے ہمیشہ کے لیے آنکھیں موند لیں۔

## معنی یاد کیجیے

بہت سارے	:	بہتیرے
حوالے کرنا	:	سپر دکرنا
بدلہ، معاوضہ	:	اجرت
بہت معمولی، جو سستا ہو	:	موٹا جھوٹا
معمولی کھانا	:	دال دلیا
معمولی طریقے سے زندگی گزارنا	:	گذر کرنا
ایک قسم کا معمولی موٹا کپڑا	:	گزمی گاڑھے
کھپیل کی جمع، بھٹنا ہوا اناج جو چٹ کر پھول گیا ہو	:	کھپلیں
ساتھی، دوست	:	احباب
عیش و عشرت	:	رنگ رلیاں
ارادے کا پکا ہونا	:	دُھن کا پکا ہونا (محاورہ)
بہت ہی کنجوس	:	مکھی چوس
خاموشی کے ساتھ، چھپ کر، کسی کو بتائے بغیر	:	چُپ چپاتے
ضرورت مند، حق دار	:	مستحق
دوسروں پر زیادہ خرچ کرنا، دریا دلی	:	سخاوت
قوم کی بھلائی کے کام	:	قومی کام
بہت توجہ کے ساتھ، اطمینان	:	یک سوئی سے
ذمے لینا	:	سَر لینا
ناراض	:	خفا
دُکھ پہنچنا	:	ٹھیس لگنا
نازک، ہلکی	:	سُبک

پشتے	:	وہ چھڑایا کپڑا جس میں کتاب کے پٹھے جوڑے جاتے ہیں
درج	:	لکھا ہوا
کیفیت	:	تفصیل، حالت
ناظم	:	انتظام کرنے والا، منتظم
نسخہ	:	مراد کتاب
جزائے خیر (دعائیہ کلمہ)	:	اچھا بدلہ
اندراج	:	درج کیا ہوا
شاخ	:	برانچ، کسی بڑے ادارے کا چھوٹا حصہ جو اسی نام سے کسی دوسری جگہ قائم ہو
تمدنی ہستی	:	تہذیبی پہچان
ورق گردانی	:	ورق پلٹنا
سوسنار کی ایک لوہار کی (کہاوت)	:	وہ ایک بڑی بات جو سو چھوٹی چھوٹی باتوں پر بھاری پڑے
ہزار دفعہ	:	کئی بار
جی خون کرنا (محاورہ)	:	سخت تکلیف پہنچانا
غفلت	:	بے ہوشی جیسی حالت
حالت غیر ہونا (محاورہ)	:	حال خراب ہونا
عظیم الشان	:	بڑی شان والا
ناتواں	:	کمزور
خفیف	:	ہلکی
اشہد انّ مُحَمَّدَ الرَّسُولِ اللّٰہِ	:	میں گواہی دیتا ہوں کہ محمد اللہ کے رسول ہیں

موذن	:	اذان دینے والا
کارواں سالار	:	قافلے کا سردار
رسالت	:	رسول ہونا
اُمت	:	وہ قوم جو کسی رسول کی پیروی کرے

### سوچیے اور بتائیے

1. نیک آدمی میں کیا خوبیاں تھیں؟
2. لوگ اس نیک آدمی کو بُرا کیوں کہتے تھے؟
3. بعض لوگ اس کی دولت سے کیوں جلتے تھے؟
4. وہ نیک آدمی اپنی دولت کن کاموں پر خرچ کرتا تھا؟
5. وہ سیدھے ہاتھ سے دیتا تو اٹلے ہاتھ کو خبر نہ ہوتی اس جملے کا کیا مطلب ہے؟
6. نیک آدمی کی ”حساب امانت“ میں کیا درج تھا؟
7. لوگوں کی باتوں سے تنگ آ کر نیک آدمی کیا کرتا تھا؟
8. نیک آدمی کا ارادہ کیا تھا؟
9. نیک آدمی نے آخری وقت میں اپنے ارادے پر عمل کیوں نہیں کیا؟

اس سبق میں لفظ امانت دار آیا ہے۔ جس کے معنی ہیں امانت رکھنے والا۔ نیچے دیے

ہوئے لفظوں کے آگے دار لگا کر لفظ بنائیے

دم سمجھ شان عزت خبر طرح وفا ہوا جان خار

## نیچے دیے ہوئے محاوروں کو جملوں میں استعمال کیجیے

دُھن کا پکا ہونا ٹھیس لگنا جی خون ہونا سر نہ اٹھنا حالت غیر ہونا

### لکھیے

نیک آدمی کی کہانی اپنے لفظوں میں لکھیے  
اس کہانی کا کوئی نیا عنوان لکھیے

### غور کرنے کی بات

- ”اس نیک آدمی کے پاس بڑی دولت تھی۔ مگر یہ ان لوگوں میں تھا جو اپنے دھن دولت کو اپنا نہیں سمجھتے بلکہ اللہ میاں کی امانت جانتے ہیں۔ جو بس اس لیے ان کے سپرد کی جاتی ہے کہ اسے اس کے بندوں پر صرف کریں۔ خود ان کی اُجرت یہ ہے کہ اس میں سے یہ بھی بس موٹا جھوٹا پھن لیں اور دال دلیا کھا کر گذر کر لیں۔“
  - اس عبارت میں مصنف نے نیک لوگوں کی کتنی اچھی تعریف کی ہے کہ وہ نیک لوگ جنہیں اللہ نے دولت دی ہے مغرور اور گھمنڈی نہیں ہوتے بلکہ اپنی دولت کو ضرورت مندوں پر خرچ کرنے کے لیے اللہ کی امانت سمجھتے ہیں اور خود سادہ زندگی گزارتے ہیں۔
  - ”آؤ آج تمہیں ایک بہت اچھے آدمی کا حال سنائیں جسے اس کے جیتے جی بہتیرے لوگ بُرا بُرا کہتے تھے۔“
- یہ آپ کے سبق کا پہلا جملہ ہے۔ اس جملے میں لفظ ”بُرا“ دو بار ایک ساتھ آیا ہے۔ لفظ کے دو بار ایک ساتھ آنے کو تکرار کہتے ہیں جیسے ساتھ ساتھ بیٹھنا، بار بار کہنا، مزے مزے کی باتیں وغیرہ۔